

بِسْمِ اللّٰهِ الرَّحْمٰنِ الرَّحِیْمِ

## بدعت کے حق میں مولانا نعمانی کے دلائل کا جائزہ

محترم مولانا منظور نعمانیؒ صاحب کو ایک زمانے تک تصوف کے مخصوص طریقوں کی شرعی حیثیت کے بارے میں خلجان اور تردد تھا، وہ انہیں اپنے قرآن و سنت کے علم و فہم کی رو سے اور صحابہ و تابعین کے تعامل کی روشنی میں بدعت اور گمراہی سمجھتے تھے۔ جو اپنی مخصوص حدود و قیود کے ساتھ قرآن و سنت سے ثابت نہیں ہیں۔

لیکن حضرت مولانا شاہ عبدالقادر صاحب رائے پوری کی خانقاہ میں حاضری اور ان سے گفتگو کے بعد، محترم مولانا نعمانیؒ کو اپنے قرآن و سنت کے علم و فہم کی غلطی کا احساس ہوا، اور انہوں نے اپنی اس غلطی کی اعتراف اور اس سے اظہار برأت کیلئے ”تصوف کیا ہے“ کے نام سے ایک کتاب لکھی، جس میں محترم نے ان لوگوں کو جو عبادات و اذکار میں صوفیاء کے نئے طریقوں و اضافوں کو بدعت سمجھتے ہیں، انہیں قرآن و سنت کے علم و فہم کے اعتبار سے، سطحی قسم کے مغالطے کا شکار اور انہیں انبیاء کے طریق تعلیم اور اصول تشریح سے نابلد قرار دیا۔

جب کہ حقیقت واقعہ اس کے بالکل برعکس ہے۔ محترم مولانا نعمانی، حضرت شاہ صاحب سے ملاقات کے بعد، خود دین میں عبادات کی حیثیت کے بارے میں مغالطے کا شکار ہو گئے۔ شاہ صاحب سے ملاقات سے پہلے، ان کا قرآن و سنت کا علم و فہم صحیح اور حق تھا۔ کیوں کہ عبادت کے منصوص، ممنوع اور غیر اجتہادی دائرے میں، صوفیاء کے جن نئے طریقوں اور اضافوں کو بدعت کے بجائے، سنت ثابت کرنے لئے، مولانا نعمانی نے جن شرعی دلائل کا سہارا لیا ہے وہ سارے دلائل، معاملات کے مباح اور اجتہادی دائرے سے متعلق ہیں۔ عبادات کے دائرے سے ان کا قطعاً کوئی تعلق ہی نہیں ہے۔

بِسْمِ اللّٰهِ الرَّحْمٰنِ الرَّحِیْمِ

# بدعت کے حق میں مولانا نعمانیؒ کے دلائل کا جائزہ

تالیف:

مولانا ریاض احمد خاں



پیشکش:

ادارہ عوۃ القرآن

۵۹۔ محمد علی روڈ، ممبئی۔ ۴۰۰۰۰۳ ☆ فون: ۲۳۴۶۵۰۰۵

پہلا ایڈیشن: ۲۰۰۰

نومبر ۲۰۰۸ء

Rs./- 12

قیمت: ۱۲ روپے

دین میں عبادات و معاملات کے یہ دونوں دائرے باہم خلط ملط نہ ہوں۔ اور کوئی مجتہد، انکے بارے میں، مغالطہ کا شکار نہ ہو، اس کے لئے فقہاء امت نے، اجتہاد کی غرض سے، دین کو..... عبادات و معاملات کے..... دو حصوں میں تقسیم کیا ہے۔ عبادات کا دائرہ غیر اجتہادی ہے، جس میں ہر نئی چیز ممنوع یعنی بدعت اور گمراہی ہے۔ جب کہ معاملات کا دائرہ اجتہادی ہے، جس میں ہر نئی چیز مباح یعنی جائز ہے۔ بشرطیکہ قرآن و سنت کے عمومی اصولوں اور حدود کے خلاف نہ ہو۔ دونوں کا فقہی قاعدہ کلیہ الگ اور جدا ہے۔ (ان الاصل فی العبادات الحظر والمنع۔) عبادات کے دائرے کی اصل، منع اور احتیاط ہے۔

(ان الاصل فی العادات و المعاملات الاباحۃ) عادات و معاملات کے دائرے کی اصل، اباحت اور جواز ہے۔

مولانا کی یہ کتاب، دین کے بنیادی فہم اور تصور سے بحث کرتی ہے، اس لئے یہ نہایت ضروری ہے کہ تفصیل کے ساتھ ان کے دلائل کا قرآن و سنت کی روشنی میں جائزہ لیا جائے اور یہ دیکھا جائے کہ مولانا کا علم و فہم پہلے صحیح تھا یا بعد میں صحیح ہوا۔ مزید تفصیلی دلائل کے لئے ہمارے کتابچوں ”دین اسلام میں بدعت اور اجتہاد کا حقیقی محل“، ”مسنون اذکار و نوافل“، ”بدعت کی پہچان“ اور ”فضائل اعمال میں ضعیف حدیث پر عمل کا شرعی حکم“ کا مطالعہ مفید ہوگا۔ اس مقصد کیلئے ضروری ہے کہ اس بحث و گفتگو کے ضروری اور متعلق حصے نقل کر دیئے جائیں جو مولانا اور شاہ صاحب کے درمیان ہوئی ہے۔ چنانچہ مولانا نعمانیؒ نے ذاکرین کے جہری اور ضربی ذکر پر اپنا تردد اور خلجان، شاہ صاحب سے یوں بیان کیا۔

”میں نے ادب و احترام کے ساتھ عرض کیا کہ حضرت! ساری عمر دین کے بارے میں جو کچھ پڑھا ہے اور کتابوں میں جو کچھ دیکھا ہے اس سے یہ سمجھا ہوا ہے کہ اصل دین صرف وہ ہے جو رسول اللہ ﷺ کی طرف سے لائے تھے اور جس کی تعلیم آپ ﷺ نے صحابہ کرامؓ کو دی۔ اور ان سے بعد والوں نے سیکھا۔ اور صحیح نقل و روایت کے ساتھ جو ان سے ہم تک پہنچا۔ اور یہ حضرات ذاکرین جس

طرح جہری اور ضربی ذکر کر رہے ہیں جہاں تک اپنا علم ہے نہ تو رسول اللہ نے صحابہ کرامؓ کو تعلیم فرمایا تھا اور نہ صحابہ کرامؓ نے تابعین سے اس طریقے پر ذکر کرایا۔ اور نہ تابعین نے اپنے بعد والوں کو یہ طریقہ بتلایا تھا اس لئے اس ذکر کے بارے میں مجھے خلجان ہے۔“ (تصوف کیا ہے۔“ ص ۴)

مولانا سے دین کی اس وضاحت، تعریف اور سوال کو سن کر مولانا نے پوری خاموش رہے اور کوئی جواب نہ دیا تو مولانا نعمانیؒ نے اپنے خلجان و سوال پر خود ہی غور و فکر کرنا شروع کر دیا کہ کہیں مجھ سے بدعت کا مفہوم سمجھنے میں کوئی غلطی تو نہیں ہو رہی ہے اور پھر موصوف کو ان کے غور و فکر نے کس نتیجہ پر پہنچایا اس کو وہ اس طرح بیان کرتے ہیں کہ:

”تصوف کے ان خاص اعمال و اشغال کو، مثلاً ذکر و مراقبہ کے ان مخصوص طریقوں کو، جو مشائخ نے تجویز کئے ہیں اور جو اپنی حدود و قیود اور اوضاع کے ساتھ سنت سے ثابت نہیں ہیں، میرا بدعت سمجھنا اگر صحیح ہو تو اس کا مطلب یہ ہوگا کہ حضرت مجدد الف ثانی، حضرت شاہ ولی اللہ، حضرت سید احمد شہید حضرت شاہ اسماعیل شہید اور ان سے پہلے ان جیسے بہت سے حضرات کو مجدد یا مصلح نہیں، بلکہ بدعات کا حامی اور بدعات کا رواج دینے والا ماننا پڑے گا۔“

”بے شک مجدد نبی کی طرح معصوم اور صاحب وحی تو نہیں ہوتا لیکن وہ بدعات کا داعی اور مروج بھی نہیں ہو سکتا۔“ (تصوف کیا ہے ص ۹)

غور و فکر کے نتیجے میں اس نکتے پر پہنچ جانے کے بعد موصوف نے دوبارہ مولانا کے پوری سے یہ سوال کیا؟

”میرے دل و دماغ نے یہ تو مان لیا کہ تصوف کے ان اعمال و اشغال کے بارے میں جو، اب تک میں نے سمجھا ہے غالباً وہ صحیح نہیں ہے اور اس میں کوئی غلط فہمی ہو رہی ہے۔ لیکن ابھی تک اس غلطی کو نہیں پکڑ سکا ہوں؟“ (تصوف کیا ہے ص ۱۱)

مولانا کے اس اظہار مدعا پر شاہ صاحب مسکرائے اور فرمایا۔ ”مولوی صاحب! آپ کو یہی تو



ہدایات، تصریح اور تعین کے ساتھ ہمیں کتاب و سنت میں ملنی چاہئے، بہت ہی سطحی قسم کا مغالطہ ہے اور انبیاء علیہم السلام کے طریق تعلیم اور اصول تشریح سے ناواقفی کا نتیجہ ہے۔“ (ایضاً ص ۵۰)

حضرت مولانا شاہ عبدالقادر صاحب رائے پوری اور محترم مولانا نعمانی صاحب نے نقلی اذکار و عبادات میں اضافے کی بدعت کو سنت ثابت کرنے کے لئے جو دلائل دیئے ہیں ان کو چار بڑے عنوانات میں ہم تقسیم کرتے ہیں۔

- ۱- بدعت کے حق میں جمع قرآن اور تعلیم دین کے لئے صحابہ و سلف کے نئے طریقوں سے استدلال۔
- ۲- بدعت کے حق میں، مقصد اور وسائل کے فرق سے استدلال۔
- ۳- بدعت کے حق میں نبی کریم ﷺ کی صحبت کی محرومی سے استدلال۔
- ۴- بدعت کے حق میں بزرگان دین کے اسوہ و اعمال سے استدلال۔

### جمع قرآن و تعلیم دین کیلئے صحابہ کرام و سلف کے نئے طریقوں سے استدلال

#### دین میں عبادت کی مخصوص حیثیت

مولانا لائسنس کی بنیاد پر یا قصداً عبادت کے فریضے کو اور جمع قرآن اور تعلیم دین کے فرائض کو یکساں اہمیت کا حامل فریضہ تصور کرتے ہیں اس کے جاننے کا ہمارے پاس کوئی ذریعہ نہیں ہے۔ لیکن دین اسلام میں عبادت کے فریضے کی ایک مخصوص و منفرد حیثیت ہے جو دین کے کسی بھی دوسرے فریضے کو حاصل نہیں ہے۔ چند تقابلی مثالیں ملاحظہ ہوں۔

#### عبادات ارکان دین ہیں

عبادت دین کا ایک اہم ترین رکن ہے جب کہ جمع قرآن اور تعلیم دین کے فرائض کو یہ حیثیت اور مقام حاصل نہیں ہے۔

### عبادات وسیلہ بھی ہیں اور مقصد بھی

عبادت وسیلہ و ذریعہ ہونے کے ساتھ ساتھ، بجائے خود مقصد بھی ہے، جب کہ تحفظ قرآن اور تعلیم دین مقصد نہیں بلکہ مقصد کے حصول..... یعنی تحفظ دین اور اس کی تبلیغ..... کے صرف وسائل و ذرائع ہیں اسی لئے ان میں طریقے و ضابطے کی تبدیلی، مقصد کی تبدیلی کا ہم معنی نہیں ہے کیوں کہ ان فرائض کا تعلق عبادات کے دائرے سے نہیں، بلکہ معاملات کے دائرے سے ہے اور ان کی ادائیگی میں اللہ کی رضا کا تعلق، مقصد کے حصول سے وابستہ ہے طریقے و ضابطے کی پابندی سے نہیں۔

عبادت شعائر دین ہے جب کہ تحفظ قرآن و تعلیم دین کے فریضے کو یہ مقام حاصل نہیں ہے اور اسی وجہ سے ان میں طریقے و ضابطے کی تفصیلات کا تعین بھی نہیں ہے۔

### عبادت فرض عین ہے

عبادت ہر مومن پر فرض عین ہے قصداً ترک کرنے والا، اللہ کے غضب کا مستحق قرار پائے گا۔ جب کہ قرآن کی حفاظت اور تعلیم دین کے فرائض، فرض عین کے بجائے فرض کفایہ ہیں۔ ان کو قصداً ترک کرنے والا۔ اجر و بلندی درجات سے تو یقیناً محروم رہے گا لیکن دین اسلام میں ایسے شخص کے لئے کوئی سزا اور وعید نہیں ہے۔

### عبادت کا طریقہ منصوص ہے

عبادت کو اللہ اور رسول کے سکھائے ہوئے طریقے پر ادا کرنے کا نہایت واضح اور صریح حکم قرآن و احادیث میں موجود ہے۔

فَاذْكُرُوا اللَّهَ كَمَا عَلَّمَكُمُ. (بقرہ ۲۳۹)

”پس تم اللہ کی عبادت و ذکر اس طرح کرو، جیسے اس نے تم کو سکھایا ہے۔“

فَاذْكُرُوهُ كَمَا هَدَاكُمْ (بقرہ ۱۹۸)

”پس تم اس کا ذکر اس طریقے پر کرو جیسا اس نے (اللہ) تم کو سکھایا و دکھایا ہے۔“

صَلُّوا كَمَا رَأَيْتُمُونِي أُصَلِّي. (بخاری)

”اس طریقے پر نماز پڑھو، جس طرح تم مجھے پڑھتے ہوئے دیکھتے ہو۔“

خُذُوا عَنِّي مَنَاسِكَكُمْ. (نسائی)

”تم اپنی عبادت کے طریقے مجھ سے سیکھو اور حاصل کرو۔“

جب کہ تحفظ قرآن اور تعلیم کے فرائض کی ادائیگی کے لئے، طریقے وضابطے کی صراحت کرنے والا کوئی حکم، قرآن و سنت رسول اللہ میں موجود نہیں ہے۔ اور نہ حضور ﷺ نے انہیں اپنے ہی طریقے پر ادا کرنے کا حکم دیا ہے۔ جس کا اعتراف مولانا محترم کو بھی ہے۔

### عبادت میں نئے طریقے کے بدعت ہونے پر جمع قرآن میں

#### نئے طریقے کے محمود ہونے پر صحابہؓ کا اجماع

قرآن و سنت کے انہیں احکام و ہدایات کی بنا پر، صحابہ کرامؓ کا اس بات پر اتفاق و اجماع ہے کہ عبادت خواہ فرض ہو یا مستحب، اس کی ادائیگی میں نبی کریم ﷺ کے طریقے عبادت سے معمولی انحراف اور اس پر اضافہ بدعت و ضلالت ہے۔ جب کہ وہ صحابہ کرامؓ ہی ہیں جن کا اس بات پر بھی اجماع و اتفاق ہے کہ تحفظ قرآن و تعلیم دین کے فرائض کی ادائیگی میں، نبی کریم ﷺ کے طریقے سے مختلف اور الگ، نیا طریقہ بدعت و ضلالت کے بجائے، خیر اور پسندیدہ ہے جس کے خیر و محمود ہونے پر، حضرت ابوبکرؓ و حضرت عمرؓ دونوں نے اللہ کی قسم کھائی ہے۔ (ہو واللہ خیر) اللہ کی قسم! یہ (نیا طریقہ خیر ہے) حضرات شیخینؓ کے اس فہم و موقف سے، تمام صحابہؓ اور پوری امت کا مکمل اتفاق ہے جس میں کسی کا کوئی اختلاف منقول نہیں ہے۔ مزید یہ کہ پوری امت کا اس بات پر بھی اجماع ہے کہ خلفائے راشدینؓ کی سنت و طریقہ بھی، حضور کی سنت و طریقے کے مانند ہے نہ کہ بدعت۔ اس لئے تحفظ قرآن کے لئے، ان کے اختیار کردہ نئے طریقے کو بدعت قرار دینا۔ اور اس سے عبادت میں نئے طریقے بدعت کے جواز پر استدلال کرنا غلط اور ناجائز فعل ہے اور ساتھ ہی خلفائے راشدینؓ کے فہم و دین کی مخالفت بھی۔

### تعلیم دین کے فریضے کا مقام دین میں کیا ہے

#### اس نکتے پر امام شاطبیؒ کی رائے

تعلیم دین کے فریضے کی دین میں کیا حیثیت و مقام ہے اس کی بحث کے بعد امام شاطبیؒ لکھتے ہیں کہ اس میں نیا طریقہ بدعت نہیں ہے۔

”بہر حال، رہا مدارس و تعلیم دین کا معاملہ، تو یہ تعمیری امور (یعنی عبادت) سے متعلق یا اس سے مربوط نہیں ہے۔ اس لئے کوئی شخص یہ نہ سمجھے اور کہے کہ ان میں نئے طریقے بدعت ہیں۔“

#### خلفائے راشدین کا طریقہ سنت ہے بدعت نہیں

عبادت، تحفظ قرآن اور دین کے دوسرے فرائض و علوم میں، خلفائے راشدینؓ اور صحابہ کے اختیار کردہ، مختلف مؤقف اور طریقوں کی دین اسلام میں کیا حیثیت ہے اسے امام شاطبیؒ یوں واضح کرتے ہیں:

نبی کریم ﷺ نے امت کو یہ تاکید کی کہ ”تم پر میری اور میرے ہدایت یافتہ خلفائے راشدینؓ کی سنت و طریقے کی اتباع فرض ہے، اس کو دانتوں سے مضبوط پکڑ لو۔ اور نئے طریقوں سے بچو۔ کیوں کہ ہر نیا طریقہ بدعت ہے اور ہر بدعت ضلالت ہے۔“ (حدیث) حدیث سے یہ بات واضح ہوتی ہے کہ نبی کریم ﷺ نے خلفائے راشدینؓ کی سنت کو اپنی سنت سے ملحق کر کے دونوں کی اتباع کو فرض قرار دیا ہے اس لئے خلفائے راشدینؓ کا نکالا ہونا نیا طریقہ سنت ہوگا، بدعت ہرگز نہیں ہو سکتا۔ اس لئے خلفائے راشدینؓ کی طرف بدعت کے انتساب سے، اللہ کی پناہ طلب کرو۔ کیوں کہ یہ حدیث، اس بات پر دلالت کرتی ہے کہ خلفائے راشدینؓ کی سنت بھی بالکل حضور ﷺ کی سنت کی طرح ہے۔ اور اس کی دلیل شرع سے ثابت ہوگئی کہ ان کا ہر نیا طریقہ بدعت کے بجائے سنت ہے۔ مزید یہ کہ نبی کریم ﷺ نے انکار بدعت سے بالکل متصل اپنی اور اپنے خلفاء راشدینؓ کی اتباع کا مطلق حکم دیا ہے۔ اس وجہ سے اگر خلفائے راشدینؓ کے نئے طریقوں کو بدعت کہا جائے گا تو اس سے حدیث کے مضمون میں تضاد و تصادم پیدا ہو جائے گا۔“ (الاعتصام جلد 1 ص 137)

بات صرف تضاد ہی کی نہیں، بلکہ تضاد بھی کیسا، جس سے، معاذ اللہ نبی کریم ﷺ پر بھی بے اعتمادی پائی جاتی گی، کہ نعوذ باللہ، حضور ﷺ پر بھی یہ راز مخفی تھا کہ آپ ﷺ اپنی سنت کے ساتھ، جن خلفائے راشدینؓ کی سنت کے اتباع کا مطلق حکم دے رہے ہیں وہی لوگ، اسی بدعت کے بدترین جرم کا ارتکاب کرنے والے ہیں، جس سے پوری امت کے ساتھ ان کو آپ ﷺ نے منع و خبردار کیا تھا اور جسے آپ ﷺ نے ضلالت کہا تھا۔ اور خلفائے راشدینؓ کے فہم دین کی تو ہیں اور مخالفت بھی، کہ انہوں نے دین میں اسی بدعت کی ابتداء کی، جس سے حضور ﷺ نے ان کو روکا تھا اور جسے آپ نے ضلالت کہا تھا۔

اس مختصر تقابلی مطالعے سے یہ بات واضح ہوجاتی ہے کہ تحفظ قرآن اور تعلیم دین کے لئے صحابہ کرامؓ اور سلف کے نئے طریقوں کو بدعت قرار دینا، اور مطلق نفی عبادات میں صوفیاء کرام کے نئے اضافوں کے لئے، ان سے دلیل شرعی کا کام لینا کتنا غلط ہے اور اس کے کس قدر خطرناک منطقی نتائج نکلتے ہیں؟ اور مولانا نعمانیؒ کے اس طبعے (یعنی سطحی قسم کا مغالطہ اور انبیاء علیہ السلام کے طریق تعلیم اور اصول تشریح سے ناواقفیت) کی زد، صحابہ کرامؓ، تابعینؓ اور تبع تابعینؓ تک جا پہنچتی ہے کہ یہ سب لوگ بدعت کی پہچان میں مغالطے کا شکار تھے اور ساتھ ہی انبیاء کے طریق تعلیم اور اصول تشریح سے (نعوذ باللہ) نابلد بھی۔

## بدعت کے حق میں مقصد اور وسائل کے فرق سے استدلال

### عبادات کے دائرے میں مقصد اور وسیلے کی تفریق ناممکن ہے

عبادات میں اضافہ، مقصد اور امر شرعی کی حیثیت سے کیا جائے تو بدعت ہے، اور اگر اضافہ وسیلہ اور ذریعہ کی حیثیت سے ہو تو بدعت نہیں ہے، ایک غلط اور بے بنیاد دعویٰ ہے۔ کیوں کہ عبادت کے دائرے میں مقصد اور وسیلے کی یہ تفریق و امتیاز ایک مغالطہ اور خیال آرائی تو ہو سکتا ہے، لیکن عمل کی دنیا میں کسی بھی وسیلے و ذریعے کو کوئی شخص صرف اس وقت اختیار کرتا ہے، جب وسیلے و ذریعے

کے تعلق سے اس کا پختہ خیال اور عقیدہ یہ ہوتا ہے کہ ان کو اختیار کئے بغیر وہ اپنے مقصد کو حاصل نہیں کر سکتا۔ مقصد کے حصول کے لئے وسیلہ و ذریعہ کی اس اہمیت سے، وسیلہ فی نفسہ مقصد بن جاتا ہے۔ اور ایسی صورت حال میں وسیلہ کو مقصد سے الگ کر دینا محال ہی نہیں، بلکہ ناممکن ہو جاتا ہے۔ چنانچہ فقہ اسلامی کا یہ مشہور فقہی اصول بھی اس کی تصدیق کرتا ہے، کہ جب کسی واجب کی ادائیگی، کچھ مخصوص وسائل و ذرائع پر موقوف ہو جائے تو وہ وسائل و ذرائع بھی واجب کا مقام حاصل کر لیتے ہیں ملاحظہ ہو۔

مَالًا يَتِمُّ الْوَاجِبَ إِلَّا بِهِ فَهُوَ وَاجِبٌ -

”یعنی واجب کی ادائیگی جب کسی وسیلہ پر موقوف ہو جائے تو وہ وسیلہ بھی واجب ہو جاتا ہے“۔ وسائل و ذرائع کی جس دلیل سے، صوفیاء کے یہ نئے طریقے و اضافے، اسلامی عبادات کا جزو حصہ بنائے جا رہے ہیں اور ان پر عبادات کے مقصد..... یعنی تزکیہ نفس..... کا حصول موقوف مانا جا رہا ہے اور یہ دعویٰ کیا جا رہا ہے کہ مصالح مرسلہ کے فقہی اصول کی رو سے، صوفیاء کے یہ نئے طریقے و اضافے بدعت نہیں، بلکہ تزکیہ نفس کے مقصد کے حصول کے لئے صرف وسیلہ و ذریعہ کی حیثیت رکھتے ہیں۔ تو سوال پیدا ہوتا ہے کہ اس صورت حال میں اسی دلیل سے صوفیاء کرام کے یہ نئے طریقے و اضافے واجب کا درجہ و مقام حاصل کر لیں گے اور ان کی ادائیگی واجب کی ہی طرح لازمی و ضروری قرار پائے گی۔ اللہ کے عائد کردہ فرائض و واجبات اور صوفیاء کی ان اضافی عبادات میں عمل کے اعتبار سے تفریق ناممکن ہو جائے گی۔ اس لئے عبادات کے دائرے میں مقصد و وسیلہ کے فرق کی دلیل ایک ذہنی و نظری مغالطہ اور خیال آرائی کے علاوہ کچھ بھی نہیں۔

### عبادت کو صرف وسیلہ و ذریعہ قرار دینا، قرآن کے خلاف ہے

اسلامی عبادات جہاں، ایک طرف وسیلہ و ذریعہ ہیں تزکیہ نفس اور رضائے الہی کے حصول کا، تو وہیں دوسری طرف، اسلام کا رکن ہونے کی وجہ سے بجائے خود مقصد بھی ہیں۔ قرآن کی آیت، وَمَا

خَلَقْتُ الْجِنَّ وَالْإِنْسَ إِلَّا لِيَعْبُدُونِ ..... میں عبادات کے فی نفسہ مقصد ہونے کی صراحت ہے تو آیت ..... اِسْتَعِينُوا بِاِصْبَارٍ وَالصَّلَاةِ ..... میں عبادات کو وسیلہ و ذریعہ بتایا گیا ہے۔ اس لئے عبادات کے دائرے میں مقصد اور وسیلہ و ذریعہ کی تفریق قرآن کے خلاف ہے۔

بافتراض عبادت کے دائرے میں، مقصد اور وسائل و ذرائع کی یہ خیالی تقسیم اگر صحیح ہے تو بتایا جائے کہ شرک و بدعت کی وہ کون سی قسم ہے؟ جسے کوئی مشرک یا بدعتی وسیلہ و ذریعہ کے بجائے، مقصد اور امر شرعی کی حیثیت سے اختیار کرتا ہے۔ مشرکین مکہ اپنی مشرکانہ عبادت کو، اور نصاریٰ نے اپنی بدعات کو، تزکیہ نفس اور رضائے الہی کے مقصد کے حصول کے لئے، وسیلہ و ذریعہ کی حیثیت سے ہی ایجاد و اختیار کیا تھا۔ لیکن اللہ تعالیٰ نے ان کی خود ساختہ تاویلات اور دعوؤں کا اعتبار نہیں کیا، بلکہ حقیقت کا اعتبار کر کے ان کو شرک و بدعت کا مجرم قرار دیا۔ چنانچہ مشرکین مکہ کے اس دعوے کو قرآن ان الفاظ میں بیان کرتا ہے۔

مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ۔

”ہم ان کی عبادت نہیں کرتے مگر صرف اس لئے کہ وہ اللہ تعالیٰ تک ہماری رسائی کرا دیں۔“ قرآن کے اس بیان سے یہ واضح ہو جاتا ہے کہ مشرکین مکہ، بتوں کی عبادت، مقصد کی حیثیت سے نہیں، بلکہ تقرب الی اللہ کے مقصد کے حصول کے لئے وسیلہ و ذریعہ کی حیثیت سے کرتے تھے۔ لیکن قرآن ان کے اس فعل کو شرک قرار دیتا ہے اور عبادت کے دائرے میں ان کی مقصد و وسیلہ کی اس دلیل کو ناقابل قبول قرار دیتا ہے۔ کیا قرآن کی اس نہایت واضح دلیل کے بعد بھی کسی اور دلیل کی حاجت باقی ہے؟

یہ ہیں وہ دلائل جن سے عبادات کے دائرے میں، مقصد و وسیلہ کی تقسیم و تفریق کے ذہنی مغالطے اور استدلال کی غلطی واضح ہو جاتی ہے، جس کا سہارا لے کر مولانا نعمانی، عبادت میں نئے طریقوں کو بدعت کے بجائے، سنت ثابت کرتے ہیں۔

## بدعت کے حق میں نبی کریم ﷺ کی صحبت کی محرومی سے استدلال

استدلال کا خلاصہ یہ ہے کہ تزکیہ نفس، جو دین میں مقصود اور مامور ہے کہ نبی کریم ﷺ کے زمانے میں دو طرح سے حاصل ہوتا تھا۔ ایک حضور ﷺ کی صحبت، دوسرے اعمال عبودیت۔ نبی کریم ﷺ کے اس دنیا سے رخصت ہو جانے کے بعد، صحبت نبی ﷺ کے خلاء کو پورا کرنے کے لئے، اس میدان کے ماہرین ..... صوفیاء کرام ..... نے دین کے دوسرے شعبوں کی طرح، قیاس و اجتہاد کے ذریعہ، عبادات و اذکار میں اضافہ کیا۔ اور تجربہ سے یہ اضافہ مفید بھی ثابت ہوا۔ اس لئے تزکیہ نفس جیسے مقصود بہ اور مامور بہ مقصد کے حصول کے لئے کیا گیا۔ یہ اضافہ بدعت نہیں، بلکہ مستحسن اور محمود ہے۔ آئیے غور کریں کہ قرآن و سنت رسول کی روشنی میں اس استدلال کی حقیقت کیا ہے؟

قرآن کریم میں حضور ﷺ کی بعثت کے جو مقاصد بیان ہوئے ہیں ان میں ایک مقصد، تزکیہ نفس کے حصول کے لئے عبادت کے طریقے کی تعلیم بھی ہے۔ (وَيُعَلِّمُكُم مَّا لَمْ تَكُونُوا تَعْلَمُونَ)۔ اور تمہیں ..... عبادت کے ..... وہ طریقے سکھاتا ہے جسے تم نہیں جانتے تھے۔ صوفیاء اور مولانا نعمانی کے صحبت نبی ﷺ کے خلا کے مفروضے کی وجہ سے، عبادات میں اضافے کے استدلال کو، اگر درست اور صحیح تسلیم کر لیا جائے تو اس سے جو نتیجہ نکلتا ہے وہ درج ذیل ہے کہ:

## نبی کریم ﷺ کی صحبت کی محرومی کے مفروضہ استدلال سے،

### دین اور حضور دونوں کی ثقاہت مجروح ہوتی ہے۔

دین، علمی اور عملی حیثیت سے قیامت تک کیلئے نعوذ باللہ، کامل اور آخری دین نہیں ہے۔ کیوں کہ اگر یہ کامل، جامع اور آخری دین ہوتا تو اس کے سب سے اہم اور بنیادی شعبے، عبادات میں اضافے و نئے طریقے کا سوال نہیں پیدا ہوتا؟ یا اگر یہ تسلیم کریں کہ دین تو کامل و جامع بھی ہے اور

قیامت تک کے لئے آخری ہدایت نامہ بھی، تو پھر یہ ماننا پڑے گا کہ نبی کریم ﷺ نے نعوذ باللہ دین کی تبلیغ و تبیین کے فرض منصبی کا حق ادا نہیں کیا۔ اور اپنی صحبت کے اٹھ جانے کے بعد کے زمانوں و حالات کے لئے کوئی اسوہ یا ہدایت نہیں چھوڑی۔ یا اگر یہ دونوں باتیں فی الحقیقت، نصوص قرآن و سنت کے خلاف ہیں تو پھر لازماً صوفیائے کرام اور مولانا نعمانی کا صحبت نبی ﷺ کے خلا کو پورا کرنے کے لئے، عبادات میں قیاس و رائے سے اضافے کا مفروضہ باطل اور غلط ہے جس کی کوئی بنیاد اور دلیل قرآن و سنت میں نہیں ہے۔

### مفروضہ استدلال کے خلاف امام مالک کے دلائل

چنانچہ امام شافعیؒ اس مفروضے کے تردید میں امام مالک کا یہ ارشاد نقل کرتے ہیں کہ:

من ابتدع فی الاسلام بدعة، یراها حسنة، فقد زعم ان محمداً صلی اللہ علیہ وسلم خان الرسالہ، لان اللہ تعالیٰ یقول الیوم اکملت لکم دینکم (الی الاية) فمالم یکن یومئذ دینا، فلا یكون الیوم دینا۔ (اعتصام جلد ۱ ص ۷۷)

”جس نے اسلام میں کوئی بدعت ایجاد کی جس کو وہ اچھا تصور کرتا ہے، تو گویا اس نے یہ گمان کیا کہ حضرت محمد ﷺ نے پیغام رسالت کی ادائیگی میں خیانت کی۔ کیوں کہ اللہ تعالیٰ کا ارشاد ہے کہ آج کے دن میں نے تمہارے لئے تمہارا دین مکمل کر دیا۔ (الآیہ) پس جو چیز اس زمانے میں دین نہ تھی وہ آج بھی ہرگز دین نہیں ہو سکتی۔“

### حضرت مجدد الف ثانی کے دلائل

حضرت مجدد الف ثانی اس مفروضے کی تردید میں یہ لکھتے ہیں کہ: ”روشن سنت کے نور پر بدعات کی تاریکیاں چھا گئی ہیں۔ اور آنحضرت ﷺ کی ملت کی رونق کو نئے نئے امور کی کدورت نے ضائع کر دیا ہے۔ حیرت تو ان لوگوں پر ہوتی ہے جو ان بدعات اور محدثات کو اچھے امور تصور

کرتے ہیں اور ان بدعات کو نیکیاں سمجھتے ہیں اور دین کی تکمیل اور ملت کی تنظیم ان بدعات کے ذریعہ تلاش کرتے ہیں اور ان امور کی ادائیگی کی ترغیب دیتے ہیں۔ اللہ تعالیٰ ان کو صراط مستقیم پر چلائے۔ مگر وہ یہ نہیں جانتے کہ دین ان محدثات سے پہلے ہی کامل ہو چکا ہے اور نعمت الہی تمام ہو چکی ہے، جیسا کہ اللہ تعالیٰ نے ارشاد فرمایا ہے کہ ”آج کے دن میں نے تمہارے لئے تمہارا دین مکمل کر دیا ہے۔“ (الآیہ) پس دین کا کمال ان بدعات کے ذریعے تلاش کرنا درحقیقت اس آیت کریمہ کے مضمون سے انکار کے مترادف ہے۔ (مکتوبات حصہ ۴ ص ۹۳ مکتوب ۲۶۰)

### مفروضہ استدلال کے خلاف، حضرت مولانا قاری طیب صاحب کے دلائل

حضرت مولانا قاری محمد طیب صاحب اس مفروضے کی تردید میں یہ لکھتے ہیں کہ: ”جس طرح قرآن کے بعد نوح انسانی کی ہدایت کے لئے کسی نمونہ علم کی ضرورت نہیں کہ وہ کسی نئی کتاب یا نوشتہ کی صورت میں نازل ہو۔ ایسے ہی نبوت کے اسوہ حسنہ کے بعد کسی نئے نمونہ عمل کی ضرورت نہیں ہو سکتی کہ اسے لے کر کوئی مبعوث ہو یا اختراع کر کے عمل کا کوئی نیا ڈھنگ اور نیا روپ خود سے دین میں نکالے۔ کیوں کہ اگر اس دین کے علم یا عمل میں کسی بیشی کی گنجائش ہو تو دین، دین کامل نہیں ہو سکتا۔ حالانکہ قرآن و حدیث اس کے کامل اور جامع ہونے کے مدعی ہیں..... پھر کچھ مزید بحث کے بعد لکھتے ہیں کہ ”اس دین کے کامل و جامع ہونے کی وجہ سے اس کے دو تقاضے نکلے۔ ایک اخلاص اور ایک اتباع، اخلاص اللہ سے عقیدہ و عمل خالص ہوتا ہے۔ اور بعینہ وہی رہتا ہے جسے اللہ نے اپنے رسول پر اتارا ہے۔ اور اتباع سے عقیدہ و عمل باصواب ہوتا ہے اور ٹھیک اس نمونے کے مطابق رہتا ہے جو اس کے رسول نے کر کے دکھلایا ہے۔ ظاہر ہے کہ یہی دو اصلیں دین کی بقا و حفاظت اور انسان کی اصلاح و فلاح کی ضامن ہو سکتی ہیں۔ اگر ان میں کمزوری راہ پا جائے گی تو اسی حد تک ان کی ضدیں اُبھریں گی اور دین کو فاسد بنا دیں گی۔ اگر اخلاص و توحید میں کمی آئے گی تو

دین و ایمان میں اسی حد تک اس کی ضد، شرک کی آمیزش ہو جائے گی..... مزید حوالوں کے بعد فرماتے ہیں کہ ”اس سے واضح ہو جاتا ہے کہ جیسے دین کی صلاح اور فلاح کی دو اصلیں ہیں یعنی اخلاص و اتباع۔ ایسے ہی دین کے فساد کی بھی دو اصلیں ہیں جو ان دو کی ضد ہیں یعنی شرک اور بدعت۔ پس جیسے اخلاص و اتباع کے ہوتے ہوئے دین کبھی ضائع نہیں ہو سکتا۔ ایسے ہی شرک اور ابتداء کے ہوتے ہوئے دین کبھی باقی نہیں رہ سکتا۔“ (راہ سنت ص ۸۰)

مسئلے کی اہمیت کے پیش نظر یہ بات نہایت ضروری ہے کہ اس پر ذرا تفصیل کے ساتھ غور و فکر کیا جائے۔ اور یہ معلوم کیا جائے کہ کیا نبی کریم ﷺ نے اس زمانے اور وقت کے لئے جب کہ آپ ﷺ کی ذات گرامی اس دنیا میں موجود نہ ہوگی، کوئی ہدایت یا رہنمائی دی ہے یا نہیں؟ اور اگر رہنمائی و ہدایت موجود ہے تو پھر صوفیاء کرام اور مولانا نعمانیؒ کا، صحبت نبی ﷺ کے خلا کا مفروضہ ہی بے اصل اور بے بنیاد ہو جائے گا۔ اس غرض کے لئے جب ہم سنتِ رسول کا مطالعہ کرتے ہیں تو یہ واضح ہدایت سامنے آتی ہے کہ نبی کریم ﷺ نے فرمایا کہ:

صحبت نبیؐ کے خلا کے مفروضے کو باطل قرار دینے والی، حضورؐ کی چند احادیث

ترکت فیکم امرین لن تضلوا ما تمسکتہم بہما ، کتاب اللہ و سنتہ رسولہ۔ (موطا بخلاۃ)

”میں تمہارے درمیان دو چیزیں چھوڑ رہا ہوں تم ہرگز کبھی بھی گمراہ نہ ہو گے جب تک تم ان دونوں کو مضبوطی سے پکڑے رہو گے۔ ایک اللہ کی کتاب، دوسری اس کے رسول ﷺ کی سنت۔“

اس حدیث میں نبی کریم ﷺ نے دنیا سے اپنی صحبت کے اٹھ جانے کے بعد، صحبت کے نعم البدل اور قائم مقام کی حیثیت سے، اللہ کی کتاب اور اپنی سنت کو مضبوطی کے ساتھ پکڑنے کو گمراہی و ضلالت سے حفاظت کا ضامن بتلایا ہے۔

ایک دوسری حدیث میں نبی کریم ﷺ نے اپنے بعد کے زمانے میں امت کے اسی طرح

کے انتشار و اختلاف کی خبر دیتے ہوئے، جس میں امت آج کل مبتلا ہے، امت کو اختلاف و ضلالت سے بچنے اور صراطِ مستقیم پر قائم رہنے کی تاکید و ہدایت اس طرح فرمائی ہے۔

فانہ من یعیش منکم بعدی فسیری اختلافاً کثیراً، فعلیکم بسنتی و سنتہ الخلفاء الراشدين المہدیین تمسکوا بہا وعضوا علیہا بالنواجذ وایاکم و محدثات الامور، فان کل محدثۃ بدعۃ، وکل بدعۃ ضلالۃ۔ (احمد، ابوداؤد، ترمذی، ابن ماجہ)

”پس جو لوگ میرے بعد اس دنیا میں رہیں گے وہ بہت ہی زیادہ اختلاف سے دوچار ہوں گے۔ پس تم پر ایسی حالت میں میری اور میرے ہدایت یافتہ خلفائے راشدین کی سنت کی پیروی فرض ہے، اس پر قائم رہو، اور اسے دانتوں سے مضبوط پکڑ لو، اور خبردار ہر نئے طریقے سے بچو کیوں کہ ہر نیا طریقہ بدعت ہے اور بدعت گمراہی و ضلالت ہے۔“

اس حدیث میں آپ ﷺ خبردار کرتے ہیں کہ میرے بعد امت میں کس طرح کا اختلاف و انتشار برپا ہوگا۔ اور لوگ کس طرح دین و عبادت میں نئی نئی بدعات کو رواج دیں گے۔ ایسے بگڑے ہوئے حالات میں امت کو خبردار کرتے ہیں کہ تم پوری قوت کے ساتھ میری اور میرے خلفائے راشدین کی سنت کو پکڑے رہنا۔ کیوں کہ ایسے حالات میں میری سنت کو مضبوطی سے پکڑنا نہ صرف فرض ہوگا، بلکہ تمہاری ہدایت و نجات کا واحد ذریعہ بھی۔ خبردار تم دین میں نئے طریقے و بدعات ایجاد نہ کرنا۔ اس لئے کہ ہر بدعت گمراہی ہے اور اس کی سزا جہنم ہے۔ لیکن حیرت ہے کہ نبی کریم ﷺ کی اس ہدایت کے بالکل برعکس، صوفیاء کرام اور مولانا نعمانیؒ عبادت میں اضافے اور نئے طریقوں کی بدعت کو ہدایت اور جہنم سے نجات کا وسیلہ و ذریعہ قرار دیتے ہیں!

نبی کریم ﷺ نے معاملے کی نزاکت و اہمیت کے پیش نظر، مزید متعین اور واضح علامات پر مشتمل ہدایات دیں کہ اے مسلمانو! تم میرے بعد یہود و نصاریٰ کے نقش قدم پر چلو گے۔ اور جو گمراہیاں، جن راستوں سے ان کے اندر گھس آئی ہیں اور جن کی وجہ سے وہ اللہ کی رحمت و نصرت

سے محروم ہو کر، دنیا میں ذلیل و خوار اور اس کے غضب کا شکار ہوئے ہیں، تمہارے اندر بھی گمراہیاں ٹھیک اسی راستوں سے داخل ہوں گی۔ اور تم بھی دین و عبادت میں بالکل انہیں کی طرح کی وزیادتی کرو گے اور ویسے ہی اعمال اختیار کرو گے۔ یہاں تک کہ اگر وہ کسی گوہ کے بل میں گھسے ہیں تو تم بھی لازماً اس میں گھسو گے اور بالآخر نتیجے کے طور پر، تم بھی اسی طرح گمراہ، اور اللہ کی رحمت و نصرت سے محروم ہو کر، اس دنیا میں ذلیل و خوار اور آخرت میں اس کے عذاب میں مبتلا ہو جاؤ گے۔ چنانچہ نبی کریم ﷺ نے فرمایا کہ:

لَتَبْعَن سَنَن مِّن كَانَ قَبْلَكُمْ خَذُوا الْقَذَةَ، حَتَّىٰ لَوْ دَخَلُوا حَجْرًا صَبَّ لَدَخَلْتُمُو، قَالُوا يَا رَسُولَ اللَّهِ، الْيَهُودُ وَالنَّصَارَىٰ! قَالَ فَمَنْ؟ (بخاری و مسلم)

”تم یقیناً پچھلی امتوں کی پیروی کرو گے۔ اور اس سے چمٹے رہو گے۔ یہاں تک کہ اگر وہ کسی گوہ کے بل میں گھسے ہیں تو تم بھی اس میں ضرور گھسو گے۔ صحابہ کرامؓ نے پوچھا کہ کیا اس سے یہود و نصاریٰ مراد ہیں تو آپ ﷺ نے فرمایا کہ اور کون ہو سکتا ہے۔“

لَتَا خِذْنَ اَمْتِي! مَا خِذَ الْقُرُونُ قَبْلَهَا شَبِيْرًا بِشَبِيْرٍ، ذُرَاعًا وَبِذُرَاعٍ قَالُوا فَارِسِ الرُّومِ، قَالَ فَمَنْ النَّاسِ اِلَّا اَوْلِيْنَاكَ۔ (بخاری)

”میری امت، یقیناً پچھلی گزری ہوئی قوموں کی پیروی و اتباع بالشت کے ساتھ بالشت اور ہاتھ کے ساتھ ہاتھ کی شکل میں اختیار کرے گی۔ صحابہؓ نے پوچھا کہ کیا اس سے فارس و روم مراد ہیں؟ آپ ﷺ نے جواب دیا کہ ان کے علاوہ اور کون ہو سکتا ہے۔“

نبی کریم ﷺ کی جانب سے گمراہی کی اس واضح نشاندہی کے بعد ہمارے لئے یہ لازم و ضروری ہو جاتا ہے کہ ہم یہود و نصاریٰ کی گمراہیوں کو معلوم اور متعین کر کے اس سے حتی الامکان پرہیز کریں گے۔ مسئلہ کی اہمیت تو اس بات کا تقاضا کرتی ہے کہ اس پر تفصیلی غور و فکر کیا جاتا۔ لیکن طوالت کی وجہ سے ہم دونوں قوموں کی صرف ایک ایک گمراہیوں کی طرف اشارے کریں گے۔

## یہودی گمراہی کا حقیقی سبب، ان کے علماء اور عوام کا رویہ

قرآن کریم نے یہودی گمراہی کا اصل سبب، ان کی حد سے بڑھی ہوئی دنیا کی محبت کو قرار دیا ہے، دنیا کے فائدوں کے حصول کے لئے ہی انہوں نے اللہ کے دین و شریعت میں تحریفات کیں، حلال کو حرام اور حرام کو حلال بنایا۔ دین و شریعت کے اس حکم پر خوب عمل کرتے اور اس کی خوب تبلیغ بھی کرتے، جس سے ان کی دنیا پرستی میں کوئی خلل نہ پڑتا۔ ایک طرف اگر ان کے عوام کی تمنا اور خواہش یہ تھی کہ اللہ کا حکم اور اس کی شریعت ان کی خواہش نفس کے مطابق اور ان کے دنیوی مفادات کے تحت ہو، تو دوسری طرف ان کے علماء اور اللہ والوں کا حال یہ تھا کہ وہ عوام کی خواہش اور خود اپنی دنیا پرستی کے جواز کے لئے، اللہ کی کتاب اور اس کی شریعت کی من مانی و خود ساختہ تاویل کرتے، عجیب و غریب عقائد و اعمال ایجاد کرتے اور ان ساری باطل تاویلات کے متعلق یہ فتویٰ دیتے کہ یہی اللہ کی کتاب میں لکھا ہوا ہے یا اللہ کی شریعت کا منشاء اور حکم یہی ہے۔ چنانچہ قرآن کریم ان کے عوام کی اس حالت کی نشاندہی، جن الفاظ میں کرتا ہے ملاحظہ ہو۔

وَمِنْهُمْ اُمِّيُوْنَ لَا يَعْلَمُوْنَ الْكِتَابَ اِلَّا اَمَانِيًّا وَاِنْ هُمْ اِلَّا يَظُنُّوْنَ۔ (بقرہ آیت ۷۸)

”ان میں ایک گروہ امیوں کا ہے جو کتاب کا علم تو رکھتے نہیں، بس اپنی بے بنیاد امیدوں اور آرزوں کو لئے بیٹھے ہیں اور محض وہم و گمان چل رہے ہیں۔“

ان کے علماء کے بارے میں قرآن کریم جو کچھ فرماتا ہے ملاحظہ ہو۔

وَقَدْ كَان فَرِيقٌ مِنْهُمْ يَسْمَعُوْنَ كَلَامَ اللّٰهِ ثُمَّ يُحَرِّفُوْنَهُ مِنْ بَعْدِ مَا عَقَلُوْهُ وَهُمْ يَعْلَمُوْنَ۔ (بقرہ آیت ۷۵)

”ان میں سے ایک گروہ کا شیوہ ہے کہ وہ اللہ کا کلام سنتا ہے پھر خوب سمجھ بوجھ کر دیدہ و دانستہ اس میں تحریف کرتا ہے۔“

ان کے علماء نے دیدہ و دانستہ جو تحریفات کیں ان میں سے ایک تحریف کو قرآن نے وعید کے انداز میں اس طرح بیان کرتا ہے۔

فَوَيْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لَيْسَتْ رُؤْيَا بِهِ ثَمَنًا قَلِيلًا- فَوَيْلٌ لَهُمْ مِمَّا كَتَبَتْ أَيْدِيهِمْ وَوَيْلٌ لَهُمْ مِمَّا يَكْسِبُونَ- (بقرہ آیت: ۷۹)

”پس ہلاکت و تباہی ہے ان لوگوں کے لئے جو اپنے ہاتھوں سے کتاب لکھتے ہیں پھر لوگوں سے یہ کہتے ہیں کہ اللہ کے پاس سے آئی ہوئی ہے، تاکہ اس سے بدلے میں تھوڑا سا فائدہ حاصل کر لیں۔ پس ہلاکت و تباہی کا سامان ہے ان کے ہاتھوں کا یہ لکھا ہوا۔ اور موجب ہلاکت و بربادی ہے ان کی یہ کمائی۔“

وَقَالُوا لَنْ نَمَسَّنَا النَّارُ - إِلَّا يَأْتِيَنَا مَعْدُودَةً- قُلْ اتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ- (بقرہ آیت: ۸۰)

”وہ کہتے ہیں کہ دوزخ کی آگ ہمیں ہرگز چھونے والی نہیں سوائے اس کے کہ چند روز کی سزا مل جائے تو مل جائے۔ (اے نبی ﷺ) ان سے پوچھو؟ کیا تم نے اللہ سے کوئی عہد لے لیا ہے جس کی خلاف ورزی وہ نہیں کر سکتا۔ یا تم اللہ کی طرف ایسی باتیں منسوب کرتے ہو جس کا تمہیں کچھ بھی علم نہیں کہ اس نے ذمہ لیا ہے۔“

### نصاری کی گمراہی کا حقیقی سبب

یہود اگر اپنی دنیا پرستی کی وجہ سے گمراہ ہوئے تو نصاریٰ نے ان کے بالکل برعکس، آخرت میں اللہ کی رضا کے حصول کے لئے ترک دنیا کی بدعت ایجاد کی۔ تزکیہ نفس، اللہ کی رضا و فلاح آخرت کے جو طریقے اللہ اور اس کے رسول نے ان کو سکھائے تھے انہیں ناکافی تصور کر کے ان میں بدعات اور نئے طریقوں کا اضافہ کر کے گمراہ ہوئے۔

### امت کو نصاریٰ کے طریقے سے بچنے کی، حضور ﷺ کی تاکید

چنانچہ نبی کریم ﷺ نے نصاریٰ کی داستان عبرت بیان کر کے، امت مسلمہ کو عبادت میں تشدد اور سختی سے پرہیز کرنے کا صریح حکم دیا ہے ملاحظہ ہو:

لا تشدد و اعلى انفسكم فيشدد الله عليكم فان قوماً شددوا على انفسهم فشدد الله عليهم فتلك بقاياهم في الصوامع والديار ”رهبانية ن ابتدعوها ما كتبناها عليهم.“ (ابوداؤد مشکوٰۃ)

”اپنے آپ پر تشدد اور سختی نہ کرو۔ ورنہ اللہ تم پر سختی کرے گا۔ کیوں کہ ایک قوم نے اپنے آپ پر سختی کی تو اللہ نے ان پر سختی کی۔ پس یہ گرجے اور خانقاہیں، ان کی داستان عبرت کی یادگاریں ہیں۔ رهبانیت جو انہوں نے ایجاد کی۔ ہم نے ان کے اوپر اسے فرض نہیں کیا تھا۔“

### گمراہی سے بچنے والوں کیلئے حضور ﷺ کی ایک اہم ہدایت

نبی کریم ﷺ نے انہیں ہدایات پر اکتفاء نہیں کیا، بلکہ یہ ہدایت بھی دی کہ جب میرے بعد میری امت کے عوام اور علماء کے ایک طبقے کے اندر یہود و نصاریٰ کی بیماریاں پیدا ہوں تو ان لوگوں کو جو ان گمراہیوں کے دنیوی و اخروی وبال سے بچنا چاہتے ہیں انہیں کیا کرنا چاہئے۔

ما من نبي بعثه الله في امته قبلي الا كان له في امته حواريون ، و اصحابٌ يا خذون بسنته و يقتدون بامرہ ثم انها تخلف من بعدهم خلوف ، يقولون ما لا يفعلون و يفعلون ما لا يومرون ، فمن جاهدهم ببده فهو مومن ، ومن جاهدهم بلسانه فهو مومن ، و ليس وراء ذلك من الايمان حبة خردل (مسلم)

”مجھ سے پہلے کی امتوں میں جب بھی کوئی نبی اللہ نے مبعوث کیا تو اس کے لئے اس کی امت میں مددگار اور ساتھی ہوتے تھے جو اس کی سنت اور طریقے کو پکڑتے تھے اور اس کے حکم کی اتباع کرتے تھے۔ پھر ان کے بعد ان میں کچھ ناخلف پیدا ہوتے تو جو کچھ وہ کہتے اس کے مطابق عمل نہیں کرتے۔ اور عمل وہ کرتے جس کا انہیں حکم نہیں دیا گیا تھا۔ پس جس نے ان کے ساتھ ہاتھ سے جہاد

کیا وہ مؤمن ہے اور جس نے ان کے ساتھ زبان سے جہاد کیا وہ بھی مؤمن ہے اور اس کے بعد رائی کے دانے کے برابر بھی ایمان نہیں۔

### تزکیہ نفس کیلئے حضور ﷺ کا طریقہ کافی ہے

بحث و گفتگو نامکمل رہے گی اگر اس موقع پر حضور ﷺ کی وہ حدیث نہ نقل کر دی جائے، جس میں آپ فرماتے ہیں کہ تقرب الی اللہ، جنت سے قریب اور جہنم سے دور کرنے والی چیز اور عمل میں نے چھوڑا نہیں ہے جس کا حکم تم کو نہ دیا ہو۔ اسی طرح جنت سے دور اور جہنم سے قریب کرنے والی کوئی چیز ایسی باقی نہیں ہے جس سے میں نے تم کو روکا نہ ہو۔

لیس شیء یقربکم الی الجنة و یباعدکم من النار الا قد امرتکم بہ، و لیس شیء یقربکم من النار و یباعدکم من الجنة الا قد نہیتکم عنہ۔ (البیہقی فی شعب الایمان)

”کوئی چیز اور عمل ایسا باقی نہیں ہے جو تم لوگوں کو جنت سے قریب اور جہنم سے دور کرنے والا ہو اور میں نے تم کو اس کا حکم نہ دیا ہو۔ اور کوئی چیز یا عمل ایسا باقی نہیں ہے جو تم کو جنت سے دور اور جہنم سے قریب کرنے والا ہو اور میں نے تم کو اس سے منع نہ کیا ہو۔“

حضور ﷺ کی ان ہدایات کی روشنی میں ہونا تو یہ چاہئے تھا آپ کی صحبت کے اس دنیا سے اٹھ جانے کے بعد پوری امت اور بالخصوص علماء، عبادات و معاملات کے تمام دائروں میں حضور ﷺ کی سنت و طریقے کی کامل اتباع کو اپنا مقصد اور نصب العین بناتے، عوام کو آپ کی سنت و طریقے سے جوڑتے، اور ان کی اصلاح کی جدوجہد میں پوری مستعدی دکھاتے۔ یہود و نصاریٰ کی گمراہیوں سے پوری طرح باخبر اور ہوشیار ہوتے اور عبادات و معاملات میں ان سے مکمل اجتناب برتتے۔ لیکن براہوشیطان کی چالوں کا کہ ہم یہود و نصاریٰ کی گمراہیوں کی نوعیت سے یکسر غافل ہیں۔ ایک طرف اگر شیطان نے ہمارے عوام کو دنیا کی حد سے زیادہ محبت میں مبتلا کر کے، دین سے

غافل اور بدعت کی لعنت میں مبتلا کر دیا، تو دوسری طرف علماء اور اللہ والوں کے ایک طبقہ کو حجت دنیا کے ساتھ ساتھ، بدعت کو سنت ثابت کرنے کے کام پر لگا دیا۔ بلکہ زیادہ صحیح بات یہ ہے کہ عوام کے بگاڑ اور غفلت کا ذمہ دار بھی علماء اور اللہ والوں کی یہی طبقہ ہے۔

کیا نبی کریم ﷺ کی ان واضح، متعین اور تفصیلی ہدایات کی موجودگی میں، مولانا نعمانیؒ کے اس مفروضے اور مغالطے کی کوئی گنجائش باقی رہتی ہے کہ صحبت نبی کریم کے خلا کو پورا کرنے کے لئے تزکیہ نفس کی غرض سے حضور ﷺ کے تعلیم کردہ، طریقہ عبادت سے انحراف اور اس پر اضافہ بدعت نہیں بلکہ سنت ہے؟

### بدعت کے حق میں، بزرگان دین کے اعمال سے استدلال

#### مولانا نعمانیؒ کا اعتراف حقیقت

ایک طرف قرآن و سنت کے علم کی بنیاد پر مولانا نعمانیؒ کا یہ اعتراف حقیقت ہے کہ یہ حضرات ذکرین جس طرح جہری اور ضربی ذکر کر رہے ہیں، جہاں تک اپنا علم ہے نہ تو رسول اللہ نے صحابہ کرامؓ کو تعلیم فرمایا تھا اور نہ صحابہؓ نے تابعینؒ ہی سے اس طریقے پر ذکر کرایا اور نہ تابعینؒ نے اپنے بعد والوں کو یہ طریقہ بتلایا تھا۔ اس لئے اس ذکر کے بارے میں مجھے خلجان ہے۔“

(تصوف کیا ہے؟ ص ۶)

#### علم اور حق کے خلاف بزرگان دین کے اسوہ سے دلیل

لیکن دوسری طرف اس اعتراف حق کے باوجود، جب مولانا محترم یہ دیکھتے ہیں کہ ان کے چند پسندیدہ اور محبوب بزرگان دین نے ذکرین کے اس طرح کے ذکر پر کوئی قباحت نہیں محسوس کی ہے، بلکہ وہ اس کے داعی و مبلغ رہے ہیں تو یہ دیکھ کر، مولانا محترم، اپنے علم قرآن و سنت کو بالائے طاق رکھ دیتے ہیں اور ذکرین کے اسی ذکر کو، جس کی شرعی حیثیت کے بارے میں ان کو خلجان تھا، سنت

ثابت کرنے کے لئے دلیل شرعی کی تلاش میں مصروف ہو جاتے ہیں، بھلے ہی محترم کی اس مفروضہ دلیل شرعی سے، عبادت کے دائرے میں، بدعات کا وہ مہلک دروازہ کھل جاتا ہو، جس کو بند کرنے کا، نبی کریم ﷺ، صحابہ کرامؓ اور تابعین عظامؓ نے پورا پورا انتظام کیا تھا۔ چنانچہ مولانا اپنے علم قرآن و سنت کو غلط ثابت کرنے کے لئے جو دلیل دیتے ہیں وہ ملاحظہ ہو۔

”تصوف کے ان خاص اعمال و اشغال کو، مثلاً ذکر و مراقبہ کے ان طریقوں کو، جو مشائخ نے تجویز کئے ہیں اور جو اپنی قیود و اوضاع کے ساتھ، سنت سے ثابت نہیں، میرا بدعت سمجھنا اگر صحیح ہے تو اس کا مطلب یہ ہوگا کہ حضرت مجدد الف ثانیؒ، حضرت شاہ ولی اللہؒ، حضرت سید احمد شہیدؒ اور حضرت اسماعیل شہیدؒ اور ان سے پہلے ان جیسے بہت سے حضرات کو مجدد یا مصلح نہیں، بلکہ بدعات کا حامی اور رواج دینے والا ماننا پڑے گا۔“..... مزید بحث کے بعد لکھتے ہیں کہ ”بے شک مجدد نبی کی طرح معصوم نہیں ہوتا۔ لیکن وہ بدعات کا داعی اور مروج بھی نہیں ہو سکتا۔ (تصوف کیا ہے ص ۹)

### دلیل سے متعلق ایک سوال؟

مولانا کی اس دلیل کو دیکھ کر یہ سوال پیدا ہوتا ہے کہ کیا پوری اسلامی تاریخ میں کبھی کوئی ایسا مجدد اور مجتہد بھی پایا گیا ہے، جس نے اپنے اجتہاد پر نہ تو خود عمل کیا ہو اور نہ اس کا داعی و مبلغ ہی رہا ہو؟ اگر کوئی ایسا مجتہد رہا ہے تو اس کا جاننا دلچسپی سے خالی نہ ہوگا۔ جہاں تک ہمیں معلوم ہے مجتہد تو اپنی خطائے اجتہادی کا داعی و مروج بھی ہوگا اور اسی کے ساتھ معذور اور بے قصور بھی، کیوں کہ اخلاص و نیک نیتی کے ساتھ، اپنی اجتہادی خطا کو، وہ قرآن و سنت سے ماخوذ اور اس کا تقاضا مانتا ہے۔ اور اسی اخلاص کی وجہ سے وہ اللہ کے یہاں سزا کے بجائے، ایک اجر کا بھی مستحق ہوگا۔ لیکن بزرگان دین کی اجتہادی خطاؤں کو (دلیل قرآن و سنت کے علی الرغم) سنت ثابت کرنے کی کوئی ذمہ داری، کیا اللہ اور اس کے رسول ﷺ نے، بعد والوں پر عائد کی ہے؟

## قرآن و سنت کی سند کے بغیر بزرگان دین کے

### اتباع کی حیثیت قرآن کی نظر میں

دین و عبادت کے معاملے میں، علم قرآن و سنت کے اتباع کے بجائے، بزرگان دین کی اتباع اور ان کے عمل سے دلیل و حجت وہی قدیم سنت جاہلیہ ہے جس کے متعلق اللہ تعالیٰ نے قرآن کریم میں حیرت و ناپسندیدگی کے سوالیہ انداز میں یہ ارشاد فرمایا ہے کہ اتباع کی غرض سے، ہم نے انہیں (یعنی مشرکین کو) جو کتاب عطا کی تھی اس کی پیروی تو یہ لوگ نہیں رہے ہیں، آخر اس کتاب کے علاوہ، کیا اس سے پہلے، ہم نے ان کو کوئی اور کتاب دی تھی، جس کی سند یہ اپنے پاس رکھتے ہیں اور جسے یہ مضبوطی سے پکڑے ہوئے ہیں۔

أَمْ آتَيْنَا هُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ۔ (الزخرف ص ۲۱)

”کیا اس سے پہلے، ہم نے کوئی کتاب ان کو عطا کی تھی جس کی سند (اپنی ملائکہ پرستی کے لئے) یہ اپنے پاس رکھتے ہیں؟“

اللہ تعالیٰ کے اس معنی خیز سوال کا جواب مشرکین نے یہ دیا کہ، نہیں کوئی اور کتاب اور اس کی سند تو ہمارے پاس نہیں ہے، لیکن اپنے بزرگوں کو اس طریقے پر چلتے پایا ہے اور انہیں ایسا ہی عمل کرتے ہوئے دیکھا ہے، اس لئے کتاب کے بجائے، ہم انہیں کے نقش قدم کی پیروی کر رہے ہیں۔

بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهُتَدُونَ۔ (الزخرف ص ۲۲)

”بلکہ انہوں نے کہا کہ ہم نے اپنے باپ دادا کو ایک طریقے پر پایا ہے اور ہم انہیں کے نقش قدم پر چل رہے ہیں۔“

قرآن کا یہ انداز بیان، اس بات پر دلالت کرتا ہے کہ کتاب الہی کی سند کے بغیر، باپ دادا یا بزرگان دین کی اتباع و پیروی سے اللہ تعالیٰ راضی و خوش نہیں ہے۔

### حضور ﷺ کا ارشاد۔

اس بات کو نبی کریم ﷺ اس طرح واضح کرتے ہیں۔  
لَا طَاعَةَ لِمَخْلُوقٍ فِي مَعْصِيَةِ الْخَالِقِ۔ (الحدیث)  
”خالق کی نافرمانی میں کسی مخلوق کی اطاعت جائز نہیں۔“

### حضرت عمرؓ کا ارشاد۔

حضرت عمرؓ، ائمہ دین کی اجتہادی خطاؤں کو سنت نہ بنانے کی تاکید، امت کو اس طرح کرتے ہیں۔  
لَا تَجْعَلُوا خَطَا الرَّأْيِ سُنَّةً لِلْأُمَّةِ۔ (تقیہات جلد ۱ ص ۱۱۱)  
”رائے و اجتہاد کی غلطی کو امت کے لئے سنت نہ بناؤ۔“

### حضرت علیؓ کا ارشاد۔

اشخاص کو دین کے معاملے میں معیار و حجت نہ بنانے کی تاکید، حضرت علیؓ یوں کرتے ہیں۔  
يَا كُمْ وَالْإِسْتِنَانِ بِالرَّجَالِ۔ (الاعتصام جلد ۲ ص ۳۱۳)  
”اشخاص کو (دین کے معاملے میں) معیار اور حجت بنانے سے بچو۔“  
اسی مضمون کو ایک دوسرے مقام پر، حضرت علیؓ اس طرح بیان کرتے ہیں۔  
إِنَّ الْحَقَّ لَا يَعْرِفُ بِالرَّجَالِ۔ اعرف الحق، تعرف اهلہ۔ (دعوت دین کے علمی تقاضے ص ۱۰۴)  
”حق کو اشخاص کے ذریعے نہیں پہچانا جائے گا، بلکہ حق کے ذریعہ اشخاص کو پہچانا جائے گا۔“

### حضرت عبداللہ بن مسعودؓ کا ارشاد۔

کتاب الہی کی سند کے بغیر، کسی انسان کے عمل میں کوئی اسوہ و نمونہ نہیں ہے اس بات کو حضرت عبداللہ بن مسعودؓ اس طرح واضح کرتے ہیں۔

أَلَا! لَا يَقْلِدَنَّ أَحَدُكُمْ دِينَهُ رَجُلًا، إِنْ أَمِنَ أَمِنْ، وَإِنْ كَفَرَ، كَفَرَ، فَانَّهُ لَا أَسْوَةَ فِي الْبَشَرِ۔ (اعتصام جلد ۲ ص ۳۱۳)

”خبردار! دین کے معاملے میں کوئی کسی کی بھی اندھی تقلید نہ کرے۔ اگر وہ مؤمن ہو تو یہ مؤمن رہا۔ اور اگر وہ کافر ہو تو یہ کافر ہو گیا۔ کیوں کہ انسان میں کوئی اسوہ اور نمونہ نہیں ہے۔“

### امام شاطبیؒ کیا فرماتے ہیں؟

کتاب وسنت کی سند کے بغیر، عبادت کے معاملے میں عقیدت کی وجہ سے، کسی شخص کی مطلقاً اتباع اور اس کے عمل کو دین میں سند و حجت بنانا ہی، حقیقی گمراہی ہے۔ اس بات کو امام شاطبیؒ ان الفاظ میں بیان کرتے ہیں۔

كان يرى الانسان رجلاً يحسن اعتقاده فيه، فيفعل فعلاً محتملاً ان يكون مشروعاً أو غير مشروع، فيقتدى به على الاطلاق و يعتمد عليه في التبع، ويجعله حجة في دين الله، فهذا هو الضلال بعينه۔ (الاعتصام جلد ۲ ص ۱۵۶)

”انسان حسن عقیدت کی وجہ سے کسی شخص پر نظر جمائے دیکھتا رہتا ہے اور وہ ایسے مشتبہ عمل کرتا ہے جس میں یہ احتمال ہوتا ہے کہ یہ فعل شریعت سے ثابت ہے یا نہیں۔ لیکن وہ اس کی مطلقاً اتباع و پیروی کرنے لگتا ہے اور تعبیری امور (عبادات) میں اس پر اعتماد کرنے لگتا ہے۔ اسے (اور اس کے عمل کو) اللہ کے دن میں حجت و دلیل بنا لیتا ہے۔ پس یہی عین ضلالت ہے۔“

### حافظ ابن القیمؒ کیا فرماتے ہیں؟

بزرگوں کے فضل و احترام کا تقاضا یہ نہیں ہے کہ دلیل شرعی کے بغیر، ان کی ہر بات کو ماننا، امت پر واجب ہو، اس بات کو حافظ ابن القیمؒ اس طرح واضح کرتے ہیں۔

ان فضلهم لا يوجب كل ما قالوا۔ (الاعتصام جلد ۲ ص ۱۵۶)

”ان کے فضل و احترام کے اعتراف کے باوجود، ان کی ہر بات ماننا واجب نہیں ہے۔“

### حضرت ذوالنون مصریؒ کیا فرماتے ہیں؟

عبادت کے معاملے میں امت کا سلف و صالحین کی معمولی خطاؤں کو دلیل و حجت بنانا ہی،

گمراہی و فساد کے مختلف اسباب میں سے ایک اہم سبب ہے۔ اس بات کو حضرت ذوالنون مصریٰ یوں واضح کرتے ہیں۔

اتبعو اھواھم و نبذوا سنة نبیہم و راء ظھورھم ، و جعلوا قلیل زلات السلف حجة لا نفسھم و دفنوا کثیر مناقبھم۔ (رسالہ تشریح جلد ۲ ص ۱۳۰)

”انہوں نے نبی کی سنت کو پس پشت ڈال کر، خواہشِ نفس کی پیروی کی۔ اور سلف صالحین کی معمولی لغزشوں کو اپنے لئے دلیل و حجت بنا لیا۔ اور ان کی بے شمار خوبیوں کو دفن کر کے بھلا دیا۔“

### **حضرت مولانا رشید احمد گنگوہیؒ کیا فرماتے ہیں؟**

جب ایک دینی مسئلے میں مولانا اشرف علی تھانوی نے دلیل قرآن و سنت کے بجائے، اپنے اور مولانا گنگوہی کے پیر و مرشد، حاجی امداد اللہ مہاجر کی کے عمل کو، دلیل و حجت کے طور پر، مولانا گنگوہی کے سامنے پیش کیا کہ حضرت محترم اسے بدعت نہیں مانتے، تو اس پر مولانا گنگوہی نے ان کو جو جواب دیا وہ ملاحظہ ہو۔

”پس اگر کسی کا شیخ کوئی امر خلاف امر شرع کے فرمادے گا تو اس کو تسلیم کرنا جائز نہ ہوگا۔ بلکہ خود شیخ کو ہدایت کرنا مرید پر واجب ہوگا۔ کیوں کہ ہر دو کا حق ہر دو پر ہے۔ اور شیخ معصوم نہیں ہوتے اور جب تک شیخ کسی مسئلے کو جو بظاہر خلاف شرع ہو بدلائل شرعیہ قطعہ ذہن نشین نہ کر دے۔ مرید کو اس کا قبول کرنا ہرگز روا نہیں۔ اس کی نظیریں احادیث میں بکثرت ملتی ہیں ایک نظیر بیان کرتا ہوں اس پر غور کیجئے۔“

”جب واقعہ مسلمیمہ میں، قراء بہت شہید ہو گئے اور حضرت عمر کو اندیشہ ذہاب کثیر من القرآن کا ہوا۔ انہوں نے حضرت ابوبکرؓ کو جمع قرآن کا مشورہ دیا۔ حضرت ابوبکرؓ نے بعد مباحثہ بسیار قول حضرت عمرؓ کو قبول فرمایا۔ اور اس کا استحسان ان کے ذہن نشین ہو گیا۔ اور دونوں کی رائے متفق ہو گئی۔ اور سنیت بلکہ وجوب مقرر ہو گیا۔ اور پھر زید بن ثابتؓ کو اس امر کے واسطے فرمایا۔ تو باوجود اس بات کے کہ شیخینؓ، زید بن ثابتؓ سے علم و فضل میں بہت زیادہ تھے۔ اور صحبت ان کی بہ نسبت زیدؓ کے طویل تھی۔ اور ان کے بارے میں حکم عام شارع علیہ السلام سے ہو چکا تھا۔ مع ہذا زیدؓ

نے چونکہ اس امر کو محدث سمجھا تو یہی فرمایا (کیف تفعلون شیئاً لم یفعلہ رسول اللہ) ”یعنی آپ حضرات وہ کام کیسے کریں گے جسے رسول اللہ ﷺ نے نہیں کیا ہے“ اور ان کے کہنے کو ہرگز تسلیم نہ کیا۔ کیوں کہ ایجاد بدعت ان کے نزدیک سخت معیوب تھا۔ اور شیخینؓ کو معصوم نہ جانتے تھے لہذا مناظرہ شروع کر دیا۔ مگر جس وقت حضرات شیخینؓ نے ان کو سمجھا دیا۔ اور سنیت اس فعل کی زیدؓ کو واضح ہو گئی تو اس وقت بدل و جان قبول کر کے اس کی تعمیل میں مصروف ہو گئے۔ بخاری میں تم نے خود پڑھا ہے یہ زیادہ کیا لکھوں۔“

”پس ایسا بدست شیخ ہو جانا کہ مامور اور منہی کی کچھ تمیز نہ رہے یہ اہل علم کا کام نہیں ہے۔ لا طاعة لمخلوق فی معصیة الخالق (حدیث) ”خالق کی نافرمانی میں مخلوق کی اطاعت جائز نہیں۔ یہ امر بھی عام ہے اس سے مخصوص نہیں۔“

”اور شیخ نصیر الدین چراغ دہلوی کا واقعہ کہ مجلس سلطان المشائخ سے مجتنب رہتے تھے اور کہا کرتے تھے کہ (فعل مشائخ سنت نباشد) مشائخ کا فعل سنت نہیں ہے۔ ”آپ نے سنا ہوگا اور حضرت سلطان المشائخ کا اس پر یہ فرمانا کہ (نصیر الدین درست می گوید) یعنی نصیر الدین صحیح کہتے ہیں۔ تصدیق تحریر بندہ کی کرتا ہے۔“ (تذکرۃ الرشید جلد ۱ ص ۱۲۲-۱۲۳)

ایک دوسرے عالم کو جس نے ایک دینی مسئلے میں دلیل قرآن و سنت کے بجائے حاجی امداد اللہ صاحب مہاجر کی کے قول و عمل کو دلیل و حجت کے حیثیت سے پیش کیا تھا تو مولانا گنگوہی نے یہ جواب دیا۔

”پھر حاجی صاحب کسی دلیل شرعی کا نام نہیں ہے لہذا حاجی صاحب کا ذکر سوالات شرعیہ میں بے جا ہے۔“ (فتاویٰ رشیدیہ جلد ۱ ص ۹۸)

### **حضرت مولانا خلیل احمد سہارنپوریؒ فرماتے ہیں کہ**

مخف میلا دست ہے یا بدعت کی بحث میں جب مولانا محمد سمیع صاحب رام پوری نے دلیل قرآن

وسنت کے بجائے، ملا علی قاریؒ، علامہ سیوطیؒ اور دوسرے بہت سے علماء کا نام دلیل و حجت کی حیثیت سے پیش کیا کہ یہ سارے علماء اس کو جائز کہتے ہیں اور محفل میلاد بشمول حرمین شریفین، دنیا کے تمام ممالک میں ہوتی ہے تو ان کی اس دلیل پر مولانا خلیل احمد سہارنپوریؒ نے ان کو جواب دیا، وہ ملاحظہ ہو۔

”تمام بلاد میں اشتہار اس کا، کوئی دلیل شرعی نہیں، صلوة لیلیۃ البراءة اور العنایہ تمام دنیا میں شائع ہوئی اور بدعت ہی رہی۔ پس اشتہار امر غیر مشروع کا، موجب جواز کا نہیں ہوتا۔ لہذا ملا علی قاریؒ کا لکھنا کہ تمام بلاد اسلامیہ میں یہ رائج ہے کوئی حجت شرعیہ نہیں۔ مانعین علماء تو کلیات لخصوص اور جزئیات مجتہدین سے منع کو ثابت کرتے ہیں اور مؤلف کے پاس بجز اس کے کہ علماء دین نے جائز رکھا۔ محققان بالغ نظر نے درست جانا۔ فلاں شریک ہوا۔ فلاں کرتے رہے، کچھ حجت نہیں۔ اور یہ قول بعد ثبوت، ہرگز حجت شرعیہ نہیں ہو سکتا۔ اپنا دل خوش کر لو۔ مگر اہل علم کے نزدیک کوئی دلیل نہیں۔ جب نصوص اور اقوال مجتہدین سے بوجہ تقلید اور تعین کے بدعت ہونا، ان امور کا ثابت ہو گیا تو بمقابلہ اس کے، ملا علی قاریؒ کا قول یا کسی اور کا قول قابل قبول نہیں، سب فضول ہے۔“ مزید بحث کے بعد فرماتے ہیں کہ.....

”قرآن وحدیث سے کچھ ثبوت نہیں۔ پس سب آپ کے علماء کا فتویٰ ”لَا يُعْبَاهُ“ ہو گیا اور بدعت ہونا مقرر ہو گیا۔ اور حاضر ہونے مشائخ اور علماء کے کچھ حجت جواز کی نہ ہوگی۔ اگر کروڑوں علماء بھی فتویٰ دیویں بمقابلہ نص کے، ہرگز قابل اعتبار کے نہیں۔ اولہ اربعہ سے بدعت ہونا اس کا ثابت ہو گیا۔“ (فَمَاذَا بَعْدَ الْحَقِّ إِلَّا الصَّلَاةُ) یعنی حق کے بعد سوائے گمراہی کے اور کیا ہے.....

”اب مؤلف ممالک کے شمار کر کے، اپنی کرم کہانی کہے جاوے۔ بندہ احقر پہلے ہی عرض کر چکا ہے کہ مؤلف کے پاس کوئی دلیل سوائے اس کے نہیں کہ تمام علماء کرتے رہے۔ اور بشرط ثبوت و تسلیم کوئی حجت شرعیہ نہیں۔ حجت وہ ہے جو اولہ اربعہ سے پیدا ہووے۔ اور اگر قید اور تاکید کو یہ بدعت نہیں کہتے تو ہرگز ان کا قول معتبر نہیں۔“

(براہین قاطعہ ص ۱۶۵، بحوالہ موجودہ تبلیغی جماعت از مولانا فاروق احمد اتراٹوی)

## علماء اور اللہ والوں کو خدا بنالینے کا مفہوم کیا ہے؟

محترم مولانا نعمانیؒ بزرگان دین کی جس عقیدت میں یقین رکھتے ہیں اس میں عقیدتاً تو علماء اور بزرگان دین کے متعلق خطائے اجتہادی کا تصور موجود ہے۔ لیکن عملاً وہاں یہ تصور محال ہی نہیں، بلکہ شاید ناممکن ہے کہ جو بزرگ ہے اس سے خطائے اجتہادی کا ارتکاب بھی ہو سکتا ہے۔ اور جو خطائے اجتہادی کا مرتکب ہو، وہ بزرگ بھی ہو سکتا ہے۔ علماء اور اللہ والوں کی عقیدت میں یہی وہ غلو تھا جس میں نصاریٰ نے بتلا ہو کر پورے دین کو بدعات سے بدل دیا۔ جس کو قرآن نے اس طرح مذمت فرمائی۔ اَتَّخِذُوا اٰخْبَارَهُمْ وَرُءُوسًا لَهُمْ ، اَرْبَابًا مِنْ دُوْنِ اللّٰهِ۔ (توبہ آیت: ۳۱) ”انہوں نے اپنے علماء اور اللہ والوں کو اللہ کے علاوہ اپنا رب بنا لیا ہے۔“

حدیث میں آتا ہے کہ حضرت عدی بن حاتمؒ جو پہلے عیسائی تھے جب نبی کریم ﷺ کے پاس حاضر ہو کر اسلام قبول کیا، تو انہوں نے نبی کریم سے پوچھا کہ سورہ توبہ کی اس آیت میں عیسائیوں پر اپنے علماء اور اللہ والوں کو خدا بنالینے کا جو حکم لگایا گیا ہے اس کی حقیقت کیا ہے؟ جواب میں آپ ﷺ نے فرمایا۔ ”کیا یہ واقعہ نہیں ہے کہ جو کچھ ان کے علماء اور اللہ والے حرام قرار دیتے ہیں اس کو یہ بھی حرام مان لیتے ہیں اور جو کچھ یہ لوگ حلال قرار دیتے ہیں اسے یہ حلال مان لیتے ہیں۔ عدی بن حاتم نے جواب دیا کہ ہاں ایسا ضرور ہم کرتے ہیں۔“ اس پر آپ نے فرمایا ”بس یہی ہے ان کو خدا بنالینا۔“ نبی ﷺ کی اس وضاحت سے معلوم ہوا کہ کتاب وسنت کی سند کے بغیر جو لوگ انسانی زندگی کے لئے جائز و ناجائز کے حدود متعین کرتے ہیں وہ بزعم خود دراصل خدائی کے مقام کے مدعی ہوتے ہیں۔ اور جو ان کے اس حق تشریح کو درست تسلیم کرتے ہیں وہ ان کو خدا بنا لیتے ہیں۔

قرآن کریم نے نبی کے واسطے سے نصاریٰ کو جن تین کلمہ سوا کی دعوت دی تھی اس میں ایک کلمہ سوا یہ تھا ”کہ ہم میں سے کوئی اللہ کے علاوہ کسی اور کو اپنا رب بنائے۔“ اور نبی کریم ﷺ کو یہ حکم

دیا گیا تھا کہ اگر نصاریٰ اس دعوت سے کترائیں تو آپ ﷺ یہ اعلان کر دیں کہ پھر ”تم گواہ رہو کہ ہم تو اس فرمان الہی کے ماننے والے ہیں“ جس کا مطلب و تقاضا یہ تھا کہ اب مسلمان کتاب و سنت کی بغیر، کسی اجتہاد و رائے کو ہرگز قبول نہیں کریں گے۔ لیکن مقام افسوس ہے کہ مسلمانوں نے خود اس حکم قرآنی سے منہ موڑ لیا، جس کی دعوت کا قرآن نے ان کو مکلف اور ذمہ دار بنایا تھا، پھر سے اربابا من دون اللہ کی سنت جاہلیہ کو دین کا حصہ و جز بنا لیا۔

### بزرگوں کا احترام اور مولانا نعمانیؒ

بزرگوں کے احترام کے اس تصور نے مولانا نعمانیؒ کو ایک ایسے مقام پر پہنچا دیا ہے کہ یا تو وہ صحابہ کرامؓ، تابعینؓ، علماء، فقہاء، محدثین اور صوفیائے متقدمین، جو عبادات میں نبی کریم ﷺ کی سنت و طریقے پر اضافہ یا اس سے انحراف کو بالافتاح بدعت کہتے ہیں۔ جن کی تفصیل اس سے پہلے گزر چکی ہے۔ ان سب کو فہم دین اور انبیاء کے طریق تعلیم و اصول تشریح سے ناواقف و ناہلد مانیں یا بصورت دیگر مولانا اور ان کی محبوب شخصیتوں سے قیاس و تاویل کی کوئی چوک سرزد ہو رہی ہے۔ مولانا دونوں کو بیک وقت صحیح اور درست نہیں تسلیم کر سکتے۔

### حضرت مجدد الف ثانیؒ و غیر ہم کا امت میں مقام

اور جہاں تک ان قابل احترام شخصیات کا معاملہ ہے ان کی دو جدا گانہ حیثیتیں بالکل ایک دوسرے سے الگ اور نمایاں ہیں۔ بحیثیت مجدد، محدث اور عالم کے ان حضرات کا کام یقیناً کار تجدید ہے۔ پوری امت بجا طور پر ان حضرات کو مجدد دین امت میں شمار کرتی ہے اور ان کا امت پر یہ احسان عظیم ہے جس سے آنے والی نسلیں مستفید ہوتی رہیں گی اور جس کے احسان سے امت سبکدوش نہیں ہو سکتی۔ لیکن بحیثیت مرشد اور شیخ کے ان حضرات کی تاویلات و اعمال میں کلام و گفتگو کی اچھی خاصی گنجائش ہے اور انہی بزرگوں کے اتباع بلا تحقیق کی وجہ سے، یہ باتیں برصغیر کے بیشتر علمائے حق میں پائی جاتی ہیں۔

دین اسلام نے بزرگوں اور علماء کے احترام کی جو تعلیم دی ہے اس کے مطالعے سے یہ بات واضح ہو جاتی ہے کہ ایک شخص مجدد، فقیہ، اور مصلح امت ہونے کے ساتھ ساتھ خطائے اجتہادی کا مرتکب بھی ہو سکتا ہے۔ اور اس کی اجتہادی خطا کی وجہ سے اس کے مرتبہ و احترام میں کوئی کمی یا فرق واقع نہیں ہوتا۔ اسلام میں معصوم عن الخطا صرف نبی کریم ﷺ کی ذات گرامی ہے باقی سارے علماء، فقہاء و بزرگ اپنی اجتہادی خطاؤں و لغزشوں کے ساتھ ہی بزرگ و محترم ہیں۔

### علماء اور اللہ والوں کے احترام کے حدود و آداب پر

#### صحابہ و سلف کے اسوہ سے چند مثالیں

مناسب و ضروری معلوم ہوتا ہے کہ آثار صحابہ و سلف صالحینؓ سے اس کی کچھ مثالیں پیش کر دی جائیں تاکہ اشکال رفع ہو کر بات پوری طرح واضح ہو جائے۔ چنانچہ جب جناب سیدنا ابو بکر صدیقؓ کو خلیفہ اول منتخب کر لیا جاتا ہے تو آپ تذکر و نصیحت کی غرض سے کھڑے ہو کر فرماتے ہیں کہ:

ایہا الناس! قد ولیت علیکم و لست بخیرکم، فان احسنت فأعینونی۔  
وان آسأت فقومونی، (مشاہد من حیاة الصدیق ص ۶۳) و (کنز الاعمال جلد ۵ ص ۲۲۸۲)  
”اے لوگو! میں تمہارا ولی اور سردار بنایا گیا ہوں۔ حالانکہ میں تم سے اچھا اور بہتر نہیں ہوں۔ پس اگر میں نیک و بھلے کام کروں تو میری مدد تم پر ضروری ہے، اور اگر میں کوئی غلط راہ اختیار کروں تو تم پر لازم ہے کہ تم مجھے سیدھے راستے پر قائم کر دو۔“  
اسی تقریر کے آخر میں فرماتے ہیں کہ: اطیعونی ما اطعت اللہ و رسوله فإذا عصیت اللہ و رسوله، فلا طاعة لی علیکم۔ (کنز الاعمال جلد ۵ ص ۲۲۸۲)  
”تم میری اطاعت کرو جب تک میں اللہ اور اس کے رسول کی اطاعت پر قائم رہوں۔ اور جب

میں اللہ اور اس کے رسول ﷺ کی نافرمانی کروں تو تم پر میری کوئی اطاعت واجب نہیں ہے۔“  
سیدنا ابو بکر صدیقؓ جب کبھی کسی مسئلہ میں اجتہاد فرماتے تو ساتھ ہی یہ بھی ارشاد فرماتے کہ:  
هذا رائی فان یکن صواباً فمن اللہ وان یکن خطاءً فمینی واستغفر اللہ۔ (طبقات  
اب سعد جلد ۳ ص ۱۳۶)

”یہ میری اجتہادی رائے ہے پس اگر یہ صحیح ہے تو اللہ کی طرف سے ہے اور اگر یہ غلط ہے تو  
میری خطا ہے اور میں اس غلطی کے لئے اللہ سے مغفرت چاہتا ہوں۔“  
حضرت عمرؓ خلیفہ ہونے کے بعد لوگوں کو مخاطب کرتے ہوئے فرماتے ہیں کہ:  
”اگر میرے اندر کوئی کجی اور ٹیڑھ دیکھنا تو مجھے سیدھا کر دینا۔“

عام مسلمانوں میں ایک شخص جواب دیتا ہے کہ اگر ہم نے تیرے اندر کوئی کجی دیکھی تو اپنی تلوار  
کی دھار سے تجھے سیدھا کر دیں گے۔ حضرت عمرؓ نے اس کے اس جواب پر صرف اتنا فرمایا ”اللہ کا  
شکر ہے کہ جس نے عمرؓ کے ماتحتوں میں ایسے افراد پیدا کئے ہیں جو اسے اپنی تلوار کی دھار سے سیدھا  
کر سکتے ہیں۔“ (اسلام میں عدل اجتماعی ص ۲۵۵)

ایک مرتبہ حضرت عمرؓ تقریر کرنے کھڑے ہوتے ہیں اور فرماتے ہیں کہ ”لوگو سنو اور اطاعت  
کرو۔“ حاضرین میں سے سلمان نامی ایک شخص نے اٹھ کر کہا۔ ہمارے اوپر آپ کی بات سننا اور  
اطاعت کرنا واجب نہ رہا۔ حضرت عمرؓ نے پوچھا کیوں؟ سلمان نے کہا، بتائیے کہ یہ کپڑا آپ نے  
کیسے بنوایا؟ کیوں کہ کل جو ایک چادر آپ کے حصہ میں آئی تھی اس میں آپ جیسے لمبے آدمی کا گرتا  
نہیں بن سکتا تھا۔ آپؓ نے فرمایا۔ سلمان جلد بازی سے کام نہ لو۔ اس کے بعد آپ نے پکارا! اے  
عبداللہ! مگر کسی نے جواب نہ دیا۔ پھر آپ نے پکارا۔ اے عبداللہ بن عمرؓ! وہ بولے! اے امیر  
المؤمنین! میں حاضر ہوں۔ حضرت عمرؓ نے پوچھا؟ تمہیں خدا کا واسطے دے کر پوچھتا ہوں کہ بتاؤ کہ  
جس چادر کو میں نے تمہے بند بنایا ہے وہ تمہاری ہی چادر ہے کہ نہیں؟ انہوں نے جواب دیا کہ ہاں!

تب سلمان نے کہا۔ ”اب آپ حکم دیجئے، ہم سنیں گے اور اطاعت کریں گے۔ (اسلام میں عدل  
اجتماعی ص ۲۵۶، از سید قطب شہید)

صحابہ کرامؓ سے بڑھ کر مقدس ہستیاں اور کون ہوں گی۔ اور حضرات تابعینؓ سے بڑھ کر کس کے دل  
میں ان کا احترام ہوگا، مگر یہ لوگ آزادی کے ساتھ صحابہ کرامؓ کی آراء پر قرآن و سنت کی روشنی میں نقد کرتے  
تھے۔ اور ان کے اختلاف میں محاکمہ کرتے تھے۔ اور دلیل قرآن و سنت کی بنیاد پر، ایک کی رائے کو چھوڑ کر  
دوسرے کی رائے کو قبول کرتے تھے، اختلاف صحابہؓ میں امام مالکؒ کس صفائی سے کہتے ہیں کہ:  
خطاً و صواباً فانظر فی ذلک (ابن عبدالبرنی الجامع جلد ۲ ص ۹۱ بحوالہ صلوٰۃ النبی)  
”خطا بھی ہے اور صواب بھی تم خود قرآن و سنت کے دلائل کی روشنی میں غور کر کے ایک رائے کو  
دوسری پر ترجیح دو۔“

دین میں اجتہادی رائے کی حیثیت کے بارے میں امام مالکؒ فرماتے ہیں کہ:  
لیس احد بعد النبی الا یوخذ من قولہ و یتروک الالنبی (ابن عبدالبرنی الجامع جلد  
۲ ص ۹۱ بحوالہ صلوٰۃ النبی)

”نبی کریم کے علاوہ، ہر شخص کے اقوال میں سے کچھ کو قبول کیا جاسکتا ہے اور کچھ کو ترک۔“  
صحابہ کرامؓ کی مختلف اجتہادی آراء کے بارے میں امام ابوحنیفہؒ فرماتے ہیں کہ:  
احد القولین خطاً و المائم فیہ موضوع۔

(صحابہؓ کے) دو مختلف اقوال میں سے، دلائل قرآن و سنت کے اعتبار سے ایک قول دوسرے  
قول کے مقابلے میں کمزور ہوگا۔“ (تقیہات جلد ۱ ص ۱۱۱)  
قرآن و سنت کی دلیل سے ہر کسی کی اجتہادی آراء کو قبول یا رد کرنے کی وہ واضح شاہراہ ہدایت  
تھی۔ جس پر صحابہ کرامؓ کے بعد، تابعینؓ، فقہاء، محدثین اور مجددین امت کا مزین رہے۔ کیوں کہ  
صحابہ کرامؓ نے انہیں اسی کی تعلیم و تربیت دی تھی۔

امام ابوحنیفہؒ اپنے قول کے ماخذِ شرعی کے علم کے بغیر اہل علم کو اسے قبول و اختیار کرنے سے منع کرتے ہیں۔

لا يحل لاحدان يا خذ بقولنا ما لم يعلم من اين اخذناه ، زاد في رواية ، فاننا بشر ، نقول القول اليوم و نرجع عنه غدا۔ (ابن عبدالبرنی انتقاعاً بحوالہ صلاة النبي)

”کسی شخص کے لئے یہ مناسب نہیں ہے کہ ہمارے قول کو حجت و دلیل کے طور پر اختیار کرے۔ جب تک اسے یہ نہ معلوم ہو کہ ہم نے کن دلائل شرعیہ کی بنا پر اسے اختیار کیا ہے۔ (ایک روایت میں یہ اضافہ ہے کہ) کیوں کہ ہم انسان ہیں، ایک بات آج کہتے ہیں اور کل اسی بات سے رجوع کر لیتے ہیں۔ ایک دوسرے مقام پر فرماتے ہیں کہ جب میرا فتویٰ یا قول قرآن و سنت کے خلاف ہو تو اس کو ترک کر دو۔

اذا قلت قولاً، يخالف كتاب الله تعالى وخبر الرسول فاتر كواقولي (الغلاف في الاقاصص ۵۰)

”جب میں کوئی ایسا فتویٰ دوں یا بات کہوں جو قرآن کریم اور سنت رسول اللہ ﷺ کے خلاف ہے تو میرے قول کو ترک کر دو۔“

دلیل قرآن و سنت کے اسی اصول کو امام مالکؒ ان الفاظ میں بیان کرتے ہیں کہ: انما لنا بشر، اخطی وأصيب فانظروا في راي، فكلما وافق الكتاب والسنة فخذوه وكلما لم يوافق الكتاب والسنة فاتركوه۔

”بلاشبہ میں انسان ہوں، میرا اجتہاد غلط بھی ہو سکتا ہے اور صحیح بھی۔ پس تم دلائل شرعی کی روشنی میں میرے اجتہاد پر غور کرو۔ اور جو کچھ قرآن و سنت کے موافق و مطابق ہوا، اسے لے لو۔ اور جو اس کے خلاف اور موافق نہ ہو اس کو ترک کر دو۔“

امام شافعیؒ اسی اصول و قاعدے کو اس طرح بیان فرماتے ہیں کہ:

اذا رأيت مني قول قولاً، وقد صحت عن النبي خلفه، فاعلموا ان عقلي قد ذهب۔ (ابن عساکر ۲/ ۳۶۳)

”جب تم دیکھو کہ میں نے کوئی اجتہاد کیا ہے یا ایسی بات کہی ہے جو نبیؐ کی بات کے مطابق نہیں ہے، بلکہ نبی کریمؐ سے اس کے خلاف ثابت ہے۔ تو جان لو کہ میری عقل ماری گئی ہے۔“

اور امام شافعیؒ دلیل قرآن و سنت کے بغیر، علم حاصل کرنے والوں کو اس طرح خبردار کرتے ہیں کہ:

كتمثل اللذی يطلب العلم بلا حجة كمثل حاطب لیل ، يحمل خرمة حطب و فيه أفعی تلدغه و بولا يدري۔ (تقہمات از مودودی حصہ اول ص ۱۲۲)

”جو شخص دلیل قرآن و سنت کے بغیر، علم حاصل کرتا ہے اس کی مثال اس شخص کے مانند ہے جو رات کو لکڑیاں چن رہا ہے۔ وہ لکڑیوں کا گٹھا اٹھاتا ہے اور اس کو خیر نہیں ہوتی اس گٹھے میں سانپ بھی چھپا ہوا ہے جو اسے ڈس لے گا۔“

انہیں تعلیمات کا نتیجہ تھا کہ امام ابوحنیفہؒ کے شاگرد رشید امام محمد بن حسنؒ اور ابو یوسفؒ نے تقریباً دو تہائی مسائل میں اپنے محترم استاد سے مختلف فتویٰ دیا۔ اور ایسا کرتے وقت ان حضرات کو ایک لمحے کے لئے بھی یہ خیال نہیں آیا کہ ہمارے اس اختلاف سے استاد محترم کے فضل و شرف اور فہم قرآن و سنت پر حرف آجائے گا۔ مسائل میں قرآن و سنت کے دلائل کی بنیاد پر، اپنے محترم استاد سے اختلاف کے باوجود، وہ استاد محترم کو اپنا امام اور وقت کا سب سے بڑا فقیہ بھی مانتے رہے۔ امام مالکؒ کے شاگرد رشید امام شافعیؒ نے دلیل قرآن و سنت کی بنیاد پر، اپنے استاد محترم سے مختلف مسائل میں اتنا اختلاف کیا کہ فقہ مالکی کے ساتھ ساتھ شافعی ایک الگ مسلک ہو گیا۔ لیکن اس اختلاف رائے کے باوجود، جب امام شافعیؒ اور امام محمد بن حسنؒ کے درمیان اس سوال پر بحث ہوئی کہ امام ابوحنیفہؒ اور امام مالکؒ، دونوں میں بڑا عالم اور فقیہ کون ہے؟ تو امام شافعیؒ نے محمد بن حسنؒ سے سوال کیا کہ ”میں آپ کو اللہ کی قسم دے کر پوچھتا ہوں کہ سنت رسول اللہ ﷺ کو زیادہ جاننے والا کون ہے؟ امام مالکؒ یا امام ابوحنیفہؒ؟“

امام محمد بن حسنؒ نے جواب دیا کہ امام مالکؒ، لیکن امام ابوحنیفہؒ فکر و قیاس میں ان سے بڑھے

ہوئے ہیں۔

امام شافعیؒ نے اعتراف کرتے ہوئے فرمایا۔ ہاں صحیح ہے! لیکن امام مالکؒ کتاب اللہ کو امام ابوحنیفہؒ سے زیادہ جاننے والے ہیں امام محمد بن حسنؒ یمن کر خاموش ہو گئے (الانتقاء، ص، ۱۳۳)

امام شافعیؒ ایک موقع پر فرماتے ہیں کہ امام مالکؒ میرے استاد محترم ہیں، میں نے ان سے علم حاصل کیا ہے۔ علماء کا جب ذکر کیا جائے تو وہ ستارے کے مانند ہیں۔ میرے نزدیک ان سے زیادہ کوئی مستند اور معتبر نہیں۔ وہ یہ بھی فرمایا کرتے تھے کہ امام مالکؒ کی طرف سے جب کوئی حدیث آئے تو اسے مضبوطی کے ساتھ تھام لو۔ ان کو جب اور جس حدیث میں شک ہوتا ہے تو وہ اس کو مکمل چھوڑ دیتے تھے۔ (الانتقاء ص، ۱۴۰)

امام شافعیؒ کا امام ابوحنیفہؒ کے بارے میں ایک مقولہ بہت مشہور ہے کہ ”فقہ میں لوگ امام ابوحنیفہ کے محتاج ہیں۔“ (الانتقاء ص، ۱۴۱)

قاضی عیاض المدراک میں لکھتے ہیں کہ: امام لیث بن سعدؒ نے کہا کہ ایک دن میں نے مدینہ منورہ میں امام مالکؒ سے ملاقات کی اور کہا کہ میں دیکھ رہا ہوں کہ آپ اپنی پیشانی سے پسینہ پوچھ رہے ہیں۔ انہوں نے جواب دیا کہ ابوحنیفہؒ سے گفتگو کر کے میں پسینہ پسینہ ہو گیا۔ اے مصری! وہ واقعی فقیہ ہیں۔

امام لیث بن سعدؒ مصری کہتے ہیں کہ اس واقعہ کے بعد میں نے امام ابوحنیفہؒ سے ملاقات کی۔ اور کہا کہ امام مالکؒ نے آپ کے بارے میں کتنی اچھی بات کہی ہے تو امام ابوحنیفہؒ نے فرمایا کہ ”صحیح جواب اور بھر پور تنقید میں، میں نے ان سے تیز و طر آدمی نہیں دیکھا۔“ (الانتقاء ص، ۱۳۲)

امام احمد بن حنبلؒ، امام شافعیؒ کو اپنا امام سمجھتے تھے اور ان کا بہت زیادہ احترام بھی کرتے تھے، لیکن اس کے باوجود مختلف مسائل میں، دلیل قرآن و سنت کی روشنی میں ان سے اختلاف بھی کرتے تھے۔ چنانچہ صالح بن احمد بن حنبلؒ فرماتے ہیں کہ:

یچا بن معینؒ نے اپنی ایک ملاقات میں مجھ سے کہا کہ آپ کے والد شرماتے نہیں، کہ وہ کیا کر رہے

ہیں؟ میں نے پوچھا کیا بات ہے؟ تب انہوں نے کہا کہ میں نے دیکھا کہ امام شافعیؒ سوار ہیں اور یہ ان کی سواری کی لگام تھامے ہوئے پیدل چل رہے ہیں۔ یہ بات میں نے والد محترم سے پوچھی تو انہوں نے جواب دیا کہ اب جب ان سے ملاقات ہو تو ان سے کہنا کہ میرے والد کہہ رہے تھے کہ اگر فقہ حاصل کرنا چاہتے ہو تو آؤ اور دوسری طرف سے اس سواری کی لگام تھام لو۔ (الانتقاء: ص، ۱۴۹)

امام احمد بن حنبلؒ فرماتے ہیں کہ جب مجھ سے کوئی مسئلہ پوچھا جاتا۔ جس میں کسی حدیث کا مجھے علم نہ ہوتا، تو کہہ دیتا کہ امام شافعیؒ یہ کہتے ہیں۔ اسلئے کہ وہ قریش کے امام و عالم ہیں۔ (الانتقاء ص، ق ۱۵۱)

داؤد بن علی اصفہانیؒ کہتے ہیں کہ میں نے اسحاق بن راہویہ کو یہ کہتے ہوئے سنا کہ مجھ سے مکہ مکرمہ میں احمد بن حنبلؒ ملے اور کہا کہ آئیے میں آپ کو ایک ایسا آدمی دکھاؤں کہ آپ کی آنکھوں نے ویسا آدمی نہیں دیکھا ہوگا۔ اس کے بعد انہوں نے مجھے امام شافعیؒ کو دکھایا۔ (الانتقاء: ص، ۱۵۲)

## آخری بات

دلیل قرآن و سنت کی بنیاد پر بزرگوں اور اللہ والوں سے اختلاف کے باوجود ان کے فضل و شرف کا اعتراف اور ان کے احترام کی تعلیم، وہ واضح شاہراہ ہدایت، جس کی رہنمائی و تعلیم، صحابہ کرامؓ، فقہاء، علماء اور مجددین امت نے ہمیں دی ہے۔ کیا اس کے بعد بھی کسی شخص کے لئے عموماً اور کسی عالم کے لئے خصوصاً اس بات کی گنجائش اور موقع باقی رہتا ہے کہ وہ ان تعلیمات کو پس پشت ڈال دے۔ اور اپنے علم قرآن و سنت کو حجت اور دلیل بنانے کے بجائے، بزرگان دین اور اللہ والوں کی علمی لغزشوں و خطاؤں کو دین میں حجت و دلیل بنائے۔ اور اسے سنت ثابت کرنے کے لئے دلیل شرعی کی تلاش و وضع کی کوشش کرے؟

ذراہتمام: محمد رفیق قریشی

Pixel Arts Mobile: 9820790615

Printed at: Fatima Printers

Tilak Nagar, Saki Naka Mumbai - 400070